



تپروتني

لومړی ټوک

Download from: aghalibrary.com

پوهاند عبدالشکور رشاد

په جلال اباد کې د پوهاند استاد
رشاد علمي سيمينار په وياړ

تېروتنې

لومړۍ ټوکه

پوهاند عبدالشکور رشاد

کتاب پڙندنه

د کتاب نوم	:	تېروتنې
ليکوال	:	پوهاند عبدالشکور رشاد
چاپ کال	:	۱۳۸۲ د مرغومي ۲۹ - ۲۰۰۴
چاپ ځای	:	دانش کتاب پلورځی
خپرونکی	:	د ختيځې سيمې ازادو ژورنالستانو او ليکوالو اتحاديه
چاپ شمېر	:	۵۰۰ ټوکه.
کمپوزر	:	محمد رفيع واکمن
د کمپوزر مرستيالان	:	ذکريا او محمد حنيف
د چاپ زيار	:	ازمون

کمپوز ځای

د اطاق نمبر ۱۴۳ - څلورم پور، ميااسلم پلازه، د درمسال څلور لارې، جلال اباد بنار، ننگرهار.

بسم الله الرحمن الرحيم

ايا رشتيا هم بېدل نوي عروضي بحر را ايستلی دی؟

د نړۍ د نظمونو په عروضي سيستمونو کي يو هم د ابو عبدالرحمن خليل بن احمد بن عمر بن تميم ازدي فراهيدي البصري (۱۰۰-۱۷۰ يا ۱۷۵ هـ ق) را ايستلی سيستم دی (۱) چي ځينې کسان يې عربي عروض بولي او څوک، څوک يې د انټيک سيستم په نامه يادوي. نوموړي خليل د خپل عروضي سيستم له مخې په عربي نظمونو کي پنځلس بحره موندلي او دا نومونه يې پرايښي دي.

الف: مفرد يا متفق الاجزا بحرونه:

- ۱- رجز
- ۲- هزج
- ۳- رمل
- ۴- وافر
- ۵- کامل
- ۶- متقارب

ب: مرکب يا مختلف الاجزا بحرونه:

- ۱- طويل
- ۲- مدید
- ۳- بسیط

- ۴- منسرح
 ۵- سريع
 ۶- مقتضب
 ۷- مضارع
 ۸- خفيف
 ۹- مجتث (۲)

خليل ددغو پنځلسو بحرونو له پاره پنځه دايرې جوړې كړي دي چي درې يې په مفردو او دوى يې په مركبو بحرونو پورې اړه لري. تر خليل څوكاله وروسته اخفش الاوسط البلخي ثم البصري (ابوالحسن سعدبن مسعده په ۲۱۰-۲۲۰-۲۲۱ هـ ق) په عربي نظمونو كې شپاړسم بحر ومونده (۳) او متدرک (درا په زور د پيدا سوې په ... نوم يې پر كښيښود (۴) متداركه مفردو بحرونو اووم بحر دى او اخفش الاوسط د خليل له مفردې دايرې څخه را ايستلى دى له دغه امله نو د خليل مفرد دايره د متدارك بحر تر موندنې وروسته متفقه دايره بلل سوې ده، په شرح تبسير العروض (۲۵ مخ) كې ليكلي دي:

" د عربي ژبې شاعرانو فقط ددغه بحر مخبون مشكل كار كړى دى " د عربي عروضو او د لسم بحر په څلورمه هجري سدى كې يعني تر خليل او اخفش الاوسط تقريباً دوه سوه كاله وروسته په خراسان كې مولانا يوسف نيشاپوري ومونده او "قريب" نوم يې پر كښيښود په محيط الدائره (۲۳ مخ) كې ليكلي دي "عربي عروضيان دغه قريب بحرمنسرد بولي" مولانا يوسف نيشاپوري ددغه بحر مكفوف وزن د خليل له منتزعي دائرې څخه را ايستلي دي (۵) د عربي عروضو اتلسم بحر بزرجهر قانني يا قمي (قسيم بن ابراهيم بن منصور) ومونده او جديد نوم يې پر كښيښود. ځينو كسانو دا بحر د پيدا كوونكي په نسبت "بزرجمهري" هم بللى دى (۶) دغه جديد كرد غريب په نامه هم ياد سوي دى.

بزر جمهری قائی یا قمی ددغه مخبون شکل د خلیل له منتزعی داېرې څخه را ایستلی دی.

د عربي عروضو نولسم بحر مشاکل (د کاف په زور-د هم شکله په معنا) دی چې په پهلوي نظمونو کې باب و اود فارس و خراسان وروستيو عروضيانو د خلیل پر را ایستلی عروضي سیستم برابر کړ او ددغه بحر مکفوف شکل یې د خلیل له منتزعه دائرې را ویوست په محیط الدائرہ (۲۳ مخ) کې لیکلي دي "مشاکل بحر عربان مطرد بولي" قریب و جدیدو مشاکل بحرونه ددې سره شپږ رکني دي. د عربي عروضو شلم بحر بندرا بن راس خوشگر (۱۱۷۰ هـ ق) په قول د پارسي ژبې نامتو شاعر ابوالمعاني مرزا عبدالقادر دهلوي متخلص بېدل پر (۱۰۵۴-۱۱۴۳ هـ ق) را ایستلی دی.

ده پخپله تذکره الشعرا (۱۲۵ مخ) کې چې د بېدل تر مرگ یې ۲۲ کال وروسته په ۱۵۵ هـ ق کال تالیف کړېده لیکلي دي: "بیدل در فارسی بیستمین بحر را اختراع نمود که تا ان وقت مستعمل نبود."

مثلاً:

می و نغمه مسلم حوصله ای که قدح کش گردش سر نه شود
بهل است سبکسری ان قدرت که دماغ جنون زده تر نه شود

د هندوستان نامتو محقق پروفیسور نور الحسن انصاري د بېدل پر حالاتو باندې د بحث په ترڅ کې د بندرا بن داس خوشگو دغه ادعایي شک و تردید نقل کړېده (وگه - ۲۴ مخ) زما (رشاد) په خیال د حضرت بېدل د پورتنی بیت عروضي سکینت (تقطیع) داسې کېږي.

فعلن فعلن فعلن فعلن فعلن فعلن

می ونع م مسلم حوصل ای که قدح کش گردش سرنشود
بھلس ت سبک سرا قدرت که دماغ جنو زد تر نشود

دلته په هر نیم بیټي کې اته پلا فعلن (عین یې حرکت لري) راغلي دي چي په ټول بیټ کي دغه شمېره دوه: (گرایه می نو فعلن دکن شپاړس پلا تکرېږي) داسې بیټونو ته چي شپاړس رکنه پکې راسي.

عروضیان مضاعف وایي (۷) طویل یې هم بولي (۸) تاسې وینی په پورتنی تقطیع کي شپاړس واره تکرار سوې رکن فعلن دی چي په عروضي اصولو کي له یوې وړې فاصلې سره برابرېږي (۹) فعلن (د عین په حرکت) "د فاعلن" رکن مخبونه - "دفاعلاتن" رکن مخبون محذوفه "دمتفاعلن" رکن احذه او د "مفعولات" مخبوله مکسوفه فرعه ده (۱۰) کیدای سي له دغې مزاحفې فرعې (فعلن) له تکراره څخه څو بیټونه (یا- وزنونه) فقط په مفردو بحرونو کې د متدارک بحر مخبون درمل بحر مخبون و مخدوف او د کامل بحر احدوزن و بولو (۱۱) خو عروضیان د فعلن له تکراره څخه روغ بحر فقط متدارک مخبون بولې چي د خبب اورکض الخلیل په نومونو یې هم یادوي. عروض پوهان دغه تقطیع ته حقیقي تقطیع وایي که یې څوک د متفاعلن فاعلاتن او مفعولات پر مزاحفو فرعي رکنونو وویشي دغه ولس عروضان غیر حقیقي تقطیع بولي. د ابوالمعانی بیدل پورتنی بیټ چې بندر ابن داس "خوشگو" په علم عروضي بحر کې بللی او د هغه اختراع یې د بیدل نوبت گڼلی دی، هغه وخت سهي کیدلای سواي چې دغه بیټ په وړاندنیو پیدا شوو نولسو عروضي بحرونو کی نه سواي تقطیع کیدای خوره لا داده چی د ابوالمعانی بیدل همدغه بیټ د افغانستان ملک الشعرا استاد عبدالحق بیټاب په مفتاح الفمرص درقافیه و عروض د ۳۳ مخ کی د متدارک مخبون (خبب) وزن د

مضاعف شکل په مثال کې راوړی دی، خو تقطیع کړی یې نه دی. گومان کوم بندر ابن داس خوشگوته د دغې ادعا په وخت کې دا نه وه معلومه چې د ده استاد (میرزا عبدالقادر بیدل ترزانی تقریباً دوه سوه شو کال پخوا سلیفي بخاري (۹۰۹ هـ ش) پخپله رساله عروضي سلیفي (۴۱ مخ) کې (چې د ۷۹۶ هـ ق تالیف دی) د متدارک مثنیٰ مخبون رکنونه اته واړه فعلن بنودلی او دا بیت یې په مثال کې راوړي دي :

فعلن	فعلن	فعلن	فعلن
چو درخت	گل با	نبود	غ اړه
چو قوت	قدسر	نبود	وچمن

په جدید علم العروض (۲۶ مخ) کې پروفیسور عبدالمجید د سلمان شاعر په نامه د متدارک مثنیٰ مخبون وزن په مثال کې دا بیت راوړی دی:

فعلن	فعلن	فعلن	فعلن
صنما	رخ جان	بنما	بر
که ترا	به ازان	بوداین	که مر

که له سلیمان خڅه د پروفیسور عبدالمجید مراد سلمان ساو چی (۷۷۸ هـ ق) وي نو د متدارک مخبون وزن دوه سوه کاله لا نور وړاندې ځي پر پارسي او عربي ژبو سر بیره په هندي او اردو نظمونو کې هم رکض الخبل (متدارک مخبون) وزن کارېږي سبحان الهند غلام علي ازار بلگرامي (۱۱۱۶-۱۲۰۰ هـ ق) په خزانه

عامره (د ۱۱۷۶ هـ ق تالیف ۲۹۹ مخ) کی لیکلی دی: " رکض الخیل (متدارک مخبون) وزن په هندي عروضو (پنگل) کې هم سته، سويه يې بولي په سويه وزن کی یو خفیف سبب د نیم بيتي په سرکي زیاتوي او کله يې په پای کې هم ورزیاتوي. سويه وزن په هندي عروضو کې کله شپږ رکني او کله اته رکني وي " په اردو نظم کې د شپاړس رکني متدارک مخبون (رکض الخلیل) خو مثالہ دادی:

۱- لومړی مثال:

فعلن فعلن فعلن فعلن فعلن فعلن فعلن
به ستم تو ستم مین ستم هي نهی به جفا تو جفا میر جفا هي نهی

کے ظلم ہزا رونے سے تھے شکوہ تو میر کے کے ہے نہی

دوہم مثال:

نہ خدا ہی ملا نہ وصال صنم نہ ادھر کے رمے ادھر کی رہی
کہ دو نو جہان سی خدا کی قسم نہ ادھر کی رمے نہ ادھر کی رہی
دریم مثال:

تیری کشت غم کا سے حال بتر مے ہے کہیو جو جانا ہو تیرا اودھر
تجہی قاصد موج نسیم سحر مری ہجر کی شو کی بکا کی قسم

د عظمت اللہ خان دهلوي (۱۲۹۷-۱۴۴۶ هـ ق) داسې بيتونه چي په هر بيت کی يې اته واره فعلن تکرار سوي دي . يو مثال يې دا دی:

فعلن فعلن فعلن فعلن
مجھی بیت کایان کوی پهل نہ ملا

من چي	کويدا	گالگا	سی گی
مجھی	عیشبهان	کوی پل	نه ملا
مري تن	گویدا	که جلا	سی گی

سريلي پول (۹۵ مخ) د ركض الخيل يا حسب وزن دا ته بيز (مثنى) مشكل مثال په عربي ژبه كي دا دي:

فعلن	فعلن	فعلن	فعلن
کره	بصوا	طرحت	لجه
فتلقفا	رجل	رجل	(۱۱)

کېدای سي چي بندرا بن داس خوشگو د بېدل له خوا د شلم بحر د را ايستلو په لانه كي د شاعر هر بيت د شپاړسو ركنونو پر ځای پر اتو ركنونو ويشلي او د وزن ډبره به يې متفاعلتن (وره فاصله + دره فاصله) او متفاعلتن د متفاعلتن ركن په وتد كى د يوه متحرك رغ (تورى) په زياتولو سره لاس ته راځي، خو عروضيانو داسې زخاف په متفاعلتن كي نه دى منلى او د عروضيانو دغه نه مننه به زما په خيال ددې سبب سوى وي چي خوشگو د بيت پر دغه راز تعطيع د شلم بحر نوم كېږدي.

زه باور لرم خوشگو ته دا نه وه معلومه چې د امير خسرو دهلوي (۷۲۵ هـ ق مې) د زمانې مولف عاشق صادق په خپل كتاب جامع الصنايع كې تر خوشگو او بېدل تقريباً څلور سوه كاله پخوا متفاعلتن د نوي ركن په نامه معرفي كړى او د هغه له تکرار څخه يې په خپل خيال نوى بحر را ايستلى دى خو دده دا بدعت نورو عروضيانو نه دى منلى او د خوشگو او بېدل د زمانې اديب او ليكوال شمس الدين فقير دهلوي (۱۱۵) (۱۱۸۳ هـ ق) په خپل مشهور اثر

حدائق البلاغت (د ۱۱۶۸ هـ ق تالیف) کې د عاشق دغه بدعت په کلکه رد کړې او په ۱۱۴ مخ کې یې په خورا صراحت لیکلي دي:

"یکی از معاصران امیر خسرو دهلوی که عاشق صادق نام داشت رساله عروض الضایع تالیف نموده که انرا جامع الصنایع نام کرده در انجا سه بحر دیگر اختراع نموده و باعتقاد خوردو رکن تازه پیدا ساخته و این سه بحر از ترکیب ان بهم رسانیده اول " متفاعلتن " دوم " مفعولاتن " چون غور کرده شود متفاعلتن دو فعلن بکسر عین است و مفعولاتن دو " فع لن " بسکون عین و اول متدارک مخبون و دوم متدارک مقطوع ...)

ددغې څېړنې له مخې زه په زغرده ویلای سم چي د ابوالمعاني میرزا عبدالقادر بېدل له خوا د شلم عروضي بحر د را ایستلو ادعا چې بندر ابن داس خوشگوی دهلوي کړې ده سهي نه ده. د بېدل په باب کې څېړونکي که ښه کوي باید ددغې تېروتنې له تکرار څخه ځانونه وژغوري.

(۱) وایي: خلیل د یکشنبې په ورځ زېږدلی او د یکشنبې په شپه مړ دی چایي د زوکړې تاریخي ماده "یوم الاحد" او د مړینې تاریخي ماده یې " لیل یوم الاحد " موندلې ده. د خلیل د مړگ په کال کې اختلاف دی ۱۶۰ - ۱۷۰ - ۱۷۵ هـ ق یې د مړگ کال ښودل سوی دي.

(۲) زمونږ د زمانې عرب لیکوال ضعیف شوقي په " فصول فی الشعرونقده " ۳۵ مخ " کې لیکلي دي:

" مجتث بحر تر خلیل دمخه اموي خلیفه ولید بن عبدالمالک (۸۶-۹۶ هـ ق) موندلی و " شوقي د خپلې دغې ادعا سند نه دی ښوولي.

(۳) د اخش الاوسط البلخي د مړینې په کال کې اختلاف دی " په کتاب البلغه فی اصول اللغه کې ۲۱ په کتاب الرشاح اوزبده الصحایف کې ۲۱۵ او په مفتاح السعاده کې ۲۲۱ هـ ق لیکلي دي.

اخفش الاوسط" فصول في الشهر و نقده كي د نوموړي خليل شاگرد بنوول سوی دی، خو نور خلک يې د خليل د شاگرد سبويه النحوي البصري (ابوالحسن عمر بن عثمان بن قنبر ۱۸ هـ ق) شاگرد بولي. په شرح ابن الصبان (۲۱ مخ) كي له خليل څخه اخفش نبيفه (مستقيم) روايت رانقل سوی دی.

(۴) په فصول في الشعرونقده (۴۱ مخ) كي ليكلي دي: "متدارك بحر خليل موندلی و خو نوم يې نه و پرېښی دا نوم د خليل شاگرد اخفش الاوسط پر كښېښود "متدارك بهر د الاقناع په سرېزه مختصر ابي الجيش شرح ابن الصبان الثريا المضييه د ميزان الشعرا په مقدمه او فرهنگ و صاف كي د غريب او خبب په نومونو هم ياد سوی دی، خو په حاشيه الكبري اعلى الدمهورى (۶۶ مخ) كي ليكلي دي: "متدارك بحر هغه وخت خبب بلل كېږي چي په فاعلن ركن كي رچن زحاف پېښ شي" متدارك بحر په محيط الدائره (۱۴۵ مخ) الثريا المضييه (۶۴ مخ) شرح ابن الصبان (۳۴ مخ) او حاشيه الكبري (۶۶ مخ) كي د محدث او مخترع په نومونو هم ياد سوی دی. په الوشاح كي د متدارك نور نومونه هم سته لكه: شفيق، ركض الخليل قطر الميزاب سهي متقاطر او ملشق.

(۵) دشجره العروض په اوه لسم كي د مكفوف پر ځاى مقصور كښلي دي، خو ما ته سهي نه ښكاري.

(۶) د شمالي هندوستان نامتو عالم مفتي سعدالله رامپوري (۱۲۱۹-۱۲۹۴ هـ ق) په جواهر العروض ۴۹ مخ كې د جديد بهر پيدا كوونكى د ساساني نوشيروان (۵۳۱-۵۷۹ع) نامتو وزير بزرجمهر بللى دی د مفتي صاحب دا خبره د روايت له مخې ځكه سهي نه ښكاري چي د نوشېروان دغه وزير (عربي عروضو د واضع او مخترع تر زو كړې تقريباً يو نيم سل كاله د مخه مړ دی او د روايت له مخې هم دا نسبت ځكه سهي نه دی چي رضاقلي خان هدايت په مجمع القصصا (د ۱۲۷۴ هـ ق تاليف) كي د

جدید بحر پیدا کونکي بزرجمهر د غازي سلطان محمود غزنوي رحمہ الله عليه (۳۸۷-۴۲۱ هـ ق) د زمانې له شاعرانو څخه بللي دي. ددغه قاننې يا قمي عربي شعرونه د يتيمه الدهر په تتمه او پارسي شعرونه يې د عوفي په لبا (باب الالباب (ج ۱) (ص ۳۳) کي راغلي دي ددغه بزرجمهر د فارسي شعرونو منتخبات په هغه بياض کي هم سته چي په ۱۲۷۴ هـ ق کال په افغانستان کي امير محمد نومي ليکلي او اوس د تاشکند په خطي ذخيره کي ساتل کېږي.

(۷) په پارسي نظم کي د مضاعف وزن خو مثال دا دي:

د عبدالواسع غرجستاني (۵۵۵ هـ ق) قصيده په سالم رجز بحر کي. دمولانا نورالدين عبدالرحمان جامي (۹۱۷-۹۹۸ هـ ق) په متقارب ائلم مقبوض وزن.

د محتشم کاشاني (۹۹۶ هـ ق) غزل په متقارب بحر کي.

د عصمت بخاري قصيده په رمل مخبون وزن کي.

(۸) طويل مضاعف له هغه طويل بحره څخه چې خليل بن احمد فراهيدلي را ايستلي دي بېل دی.

(۹) وړې فاصلي ته په اروپايي عروضو کې **Anapist** وايي.

(۱۰) خبن: د رکن د سوله خفيف سبب څخه د ساکن رخ (توري) غورځول دي.

خذف: د رکن له پايه د خفيف سبب غورځول دي.

کسف: د مفصولات له رکنه څخه په کسف د "ت" په خبن د "ف" او په طی د "و" غورځول دی په معفولات کي د خبن او طی يو ځاي کېدل خبل بلل کېږي.

(۱۱) وگ: د مفتي سعد الله رامپوري محصل العروض ۳۳ مخ د کانپور د نظامي چاپ خانې چاپ ۱۲۹۴ هـ ق او جديد علم العروض ۴۶ مخ د اله اباد چاپ ۱۹۳۶.

دا تاریخي ماده چا موندلې ده؟

د بحیره عرب پر ختیزه غاړه باندې " بمبایي " مشهور تجارتي بندر دی او د بهارت (اوسنی هندوستان) له لویو اوگن خلکو (پرنفوسو) ښارونو څخه شمېرل کېږي. د بمبایي ختیز او جنوب خوا ووتنه چې کومه سیمه پرته ده اوس په رسمي توگه د مهاراشتر په نامه یادېږي او د بهارت له اوه لسو ولایتونو څخه یو ولایت دی. والي یې په بمبایي کې اوسي (۱).

مهاراشتر په سنسکریت ژبه کې د لوی قام معنی لري. د مهاراشتر د نامه لنډ سوی شکل مرهته دی. د بهارت په اوسني مهاراشتر نومې ولایت کې له پخوا څخه زیاتره مرهتي اوسي او د هندوستان له ازیایي قامونو څخه شمېرل کېږي. ژبه یې مرهتي ده چې د بهارت د (۱۹۵۰ ع) کال د اساسي قانون له مخې د بهارت په پنځلسو رسمي ژبو کې منل سوېده.

د مرهته یادونه د پښتو ژبې نازک خیاله شاعر قلندر داسې کېده:

خو دې لاس رسېږي هرمره ځینې تنسته دنیا توره مرهتي ده ادم خوار ادبي ستوري ۲۵۹/۱ د لوی احمد شاه بابا غازي رحمه الله علیه ۱۱۶۰-۱۱۸۶ هـ ق د پاني پت د مشهورې سوبې ۱۱۷۴ هـ ق په ښاد نامه کې حضرت امان مرهتي داسې یاد کړی دی:

احمد شاه په کابل ناست و په غرور اودلیان ورته ولاړ وو، هر طرف یو سپی ور لره راغی د رامپور ودې کومه عرض ای شاه شرف مظالم د مرهتي را باندې کېږي...

فتحې وکړه هندوستان کې په هرلور په ځنگلونو، په میرو یې ځغلوله ټول اولس او کلاگانې، کلي کور ځینې پاته خپل ځانونه یې ژغورله:

مرهټان لکه گېډر ورنه ترهېرې
 احمدشاه په بېرته لار شه تر خپل کوره
 پس له دې چي مرهټان يې کره پايمال
 مرهټانو ته يې پرېښووه پېغوره
 پښتانه يې تر ابده کره خوشحال
 تر قيامت پورې به نوم دده يادېرې

د يوولسمې هجري سدی په وروستی دريمه کي لکه چي د مغل بابر
 (۹۱۰-۹۳۷ هـ ق) کوري اورنگزيب عالمگير ۱۰۶۸ - ۱۱۱۸ هـ ق د خپلې
 پاچهی په شمال لويديزه صوبه (کابل پښور) کي له خپلواکي غوښتونکو پښتنو
 سره په خونړيو جنگو اخته و ، ان په دغه وخت کي د هندوستان په جنوبي برخه کي
 نوموړو مرهټو سره په مدهشو لښکر کښيو هم بوخت و .

د ۱۰۷۵ هـ ق کال په پای کې د مرهټو ياغي او سرکښه سرغنه سيواجي بهونسله
 مغلو لښکرو ماتې منلو ته اړيوس(۲) او د ۱۰۷۵ هـ ق کال د ميانې د مياشتې
 پر اتلسمه د اطاعت د ثابتولو له پره له خپل مشر زوی سنبهجي سره د هندوستان
 د مغلي پاچهی پلازميني اگري ته ورغی ، خو هلته ډېر ټينگ نه سو او د ۱۰۷۷
 هـ ق کال د صفرې په اوه ويشتمه د ملنگانو په جامه کي له خپل زوی سنبها سره
 دکن ته وتښتېده(۳) دا ياغي مرهټه سرغنه سيواجي د ۱۰۹۱ هـ ق کال د لومړي
 خور پر پنځمه ۵ - اپريل ۱۶۸۰ ع مړ او پر خای يې مشر زوی ازموړ تر بحث
 لاندې سنبها ، د سرکښو مرهټو سرغنه سو او د پلار په دود يې په دکن کي د مغلو
 په پاچهی سيمو باندې د بريدونو لړۍ جاري وساتله ، دغه د مرهټو ياغي سرغنه
 سنبها د پلار تر مرگ اته کاله وروسته د کابل او هندوستان د مغلي پاچهی د
 لښکرو په لاس کښېووت . لومړی ړوند او بيا وواژه سو (۴) .

د ۱۱۰۰ ہ ق کال د محرمی پہ پنخلسمہ یی ورور راما او ددوی د کورنی تر شل زیاتی بنخمنی د مغلی لیکرو پہ لاس کنبیوتلی، ددغی پینپی تاریخی مادہ Chro Nogram دادہ:

بازن و فرزند سنبها شد اسیر ۱۱۰۰ ہ ق (۵)

ددغی تاریخی مادې د موندلو نسبت نامتو بیدل پبژاند ډاکتر عبدالغنی پاکستانی ابوالمعانی حضرت میرزا عبدالقادر بیدل (۱۰۵۴-۱۱۳۳ ہ) ته کړی دی، دده کتاب په پارسی ترجمه احوال واثار میرزا عبدالقادر بیدل کی راغلی دي:

چون سنبهاجي دستگیر شد، عبارت ذیل از زبان بیدل جارج گردید، با زن و فرزند سنبها شد اسیر قطعه تاریخ اخر الذکر زبان زد همه گردید و در ماثرالعلما (کذا) ذکر است. (۱۱)، (۶).

ددغه رانقل سوی عبارت ماثرالعلما ددغه مخ په څلرم لمن لیک کی ماثر الامرالیکلی (۷) او د تالیف نسبت یی صمصام الدوله شهنواز خان عبدالرازق خوافی (۱۱۷۱ ه ق م) ته سوی دی، د نوموړی شهنواز خان د ماثر الامراء اردو ترجمه زما په کتابتون کی سته ما د نوموړی سنبها د زوی ساهوجی هونسله تر عنوان لاندې څېړنه وکتله هلته یی د سنبها او کورنی د بند له پاره دغه تاریخی مادہ راوړې، خو د موندونکی (مستخرج) نوم یی نه دی لیکلی د ماثر الامراء د اردو ترجمی عبارت دا دی:

وه سنبها جس روز شاهی لشکر مع داخل هور هاتها سزالیلے تخته اورتویے اس کے سر پرتھے پرچھوتا برا خوش تھا. با زن و فرزند سنبها شد اسیر ۱۱۰۰ ہ ق. اس واقعے کے تاریخ لے (۸).

د اورنگزیب عالمگیر د دربار رسمی وقایع نویس محمد ساقی مستعد خان (۱۰۶۱-۱۱۳۶ ه ق) په خپل کتاب ماثر عالمگیری (د تالیف ختم ۱۱۲۲ ه ق) کی د دغی تاریخی مادې موندونکی عنایت الله بنوولی دی. چې د پلار

اورنگزيب عالمگير په دربار کي د شهزاده اعظم شاه (۱۱۱۹ هـ ق م) وکیل و د دربار نوموړی رسمي وقایع نویس محمد ساقی مستعد خان د ۱۰۹۹ هـ ق کال په پېښور کي ليکی دی:

د سنبها او کورنی د بند تاريخي مادې ډېرو شاعرانو او اديبانو موندلي دي، خو د پاچا اورنگزيب عالمگير د عنایت الله خان موندلې تاريخي ماده:

"با زن و فرزند سنبها شد اسير" ځکه خوښه سوله چې له پېښې سره يې مطابقت درلود، ددغې تاريخي مادې موندونکی نوموړی عنایت الله خان د پاچا له خوا و نازل سو او انعام يې ومونده (۹).

- ۱- پخوا د مهاراشتر ولايت اداري مرکز دولت اباد (پخوانی دیوگير) و دولت اباد له بمبایي څخه ختيز لورته لږ شمال ته کور تقريباً یوسل وپنځه شپېته ميله واټن لري اندياسنترل ریلوې لين يې جنوب ته تېرېږي.
- ۲- په دغه وخت کي د پښتو ژبې نامتو شاعر خوشحال خان د رتھبور په زندان کي بندي و.

۳- د سیوا د تېښتې کال حافظ هدايت الله له دې قراني ايتو را ايستلی دی: ان شانک هوالبتر) په دغه تاريخي ماده کي ت پر نس شمېرل کېږي.

- ۴- ددغې پېښې تاريخي ماده ده کافر بچه، جهنمی رفت-۱۰۹۹ هـ ق.
- ۵- په دې تاريخي ماده کي زیاتول او کمول نسته. دې ته مطلق تاريخ وايي:
- ۶- وگ، احوال و اثار ميرزا عبدالقادر بيدل د مير محمد اصف انصاري ارسې ژباړه ۹۹ مخ د کابل چاپ ۱۳۵۱ ش.

- ۱-د کتاب په غلطنامه ۳ مخ کي دغې چاپي تبروتني ته هېڅ اشاره نه ده سوې.
- ۱- وگ، د مائراامراء اردو ترجمه دوهم ټوک ۳۴۵ مخ لاهور چاپ ۱۹۶۹
- ۱- د پروفیسور محمدایوب قادري ژباړه.
- وگ، د مائرا عالمگيراردو ترجمه ۱۳ مخ د کراچي چاپ ۱۹۶۳ ع.

ايا دوهم خليفه د نو شپروان په وختو كي زوكړی و؟

مولانا كمال الدين حسين (۹۱۰ هـ ق مړ - په هرات كي ښخ) چي په واعظ كاشفي شهرت لري (۱) د هرات له وتلو ملايانو او سترو ليكوالو څخه و تفسير حسيني (مواهب عليه)، جواهر التفسير، انوار سهيلي، جامع المتين (د حضرت يوسف قصه) روضه الشهداء، مخزن انشا (صحيفه، شاهي) اختيارات، لب لباب معنوي، اسرار قاسمي (نيرنجات) اخلاق محسني اونور... دده له مولفانو څخه دي.

اخلاق محسني يې د ۹۰۷ هـ ق كال تاليف دی " ز اخلاق محسني" يې د ابجد پر حساب د تاليف تاريخي ماده ده، دا كتاب مولف د هرات د هغه وختني مغل پاچا سلطان حسين بايقرا (۸۷۳-۹۱۱ هـ ق) د زوی ابوالحسن ميرزا (۹۱۳ هـ ق مړ) په نامه ليكلي او پر څلويښتو بابونو يې وپشتلی دي د كتاب په نه دېرشم باب كي چي "رفع اشرار" يې عنوان دی راغلی دی:

" از امير المومنين عمر ^(رض) در كتاب جواهر الامارت نقل كرده اند كه ايشان گفتند: وقتی در جاهليت به تجارت جانب مدائن می رفتم و چهل جامه از برديماني با من بود چون به حوالی مدائن رسیدم، دزدان سر راه گرفتند مراغارت کرده بردها بردند، من به صد محنت خود را به مدائن رسانيدم و به دار خواهی به درگاه نوشيران رفتم چون صورت تظلم من به سمع نوشيروان رسيد و بر كماهی حالات من اطلاع يافت، حاجبی را فرستاد تا دست من گرفته مرا به وثاقي فرود او رد وگفت اين جاه باش تا دزد را طلب كنند و بردها را بازستانند، من در ان وثاق می بودم و هر روز از مطيع خاص خوانچه طعام ملوكانه می آوردند و پيش من می نهادند و من هر روز بدرگاه كسری

ميرفتم و نظاره مراسم مملکت دا دی و رعیت پروری می کردم تا بعد از چهل روز به و ثاق در امدم.

جامه های برد را دیدم نهاده و دستی بریده انجا افتاده و کاغذ چهل تنگه زر سرخ دروی و بران کاغذ نوشته: چهل روز بایستادی تا دزد را بدست آوردند و رخت تو به نزد تو رسید این چهل تنگه مزد چهل روز انتظارتست، چون به ولایت خود رسی از ما شکایت نه کنی..."

د رایت او واقعیت ددغه روایت او حکایت منل ردوی دا حُکه چي دوهم خلیفه حضرت امیرالمومنین عمر فاروق "رض" د ساسانیانو د نامتو او په عدالت مشهور پاچا نوشیروان تر مرگ شو کاله وروسته زبړېدلی دی. په دې تفصیل:

د حضرت عمر، رض" د زوکړې کال:

د مسلمانانو دوهم راشد خلیفه حضرت عمر فاروق "رض" د عمر په باب اختلاف دی. ابن اثیر "ابوالحسن عزیز الدین علی بن محمد جزري (۵۵۵هـ-۶۳۰ق) لیکلی دی:

"وايي: د حضرت عمر "رض" عمر ۵۵ یا ۶۰ یا ۶۱ یا درې شپېته کاله و، خو ما ته وروستی روایت یعنی ۶۳ کاله غوره ښکاري." "۲"

د ابن اثیر ددغې لیکنې له مخې د امیرالمومنین حضرت عمر فاروق "رض" د زوکړې کال باید په روڼ سره "دعلی الترتیب" د عیسوي شمسي سنې له ۵۸۳-۵۸۵-۵۸۶-۵۹۱ کلونو سره برابره وي چي په دغو کي د ابن اثیر د انتخاب له مخې ۵۸۳ ع کال د باور وړ برېښي دا حُکه چي حضرت عمر "رض" د (۲۳) ه ق کال د لوی اختر د میاشتنې په شپږویشتمه د مغیره ابن شعبه "رض" د فارسي مریي (ابو لولو) فیروزان له لاسه تپي شوی (۳) او تر درې ورځو ژوند وروسته د دغه کال په ورستی ورځ مړ دی، د (۲۳ ه ق) کال وروستی ورځ د زاړه تقویم له مخې (۶۴۴) عیسوی کال د نوامبر له (۶) سره

برابره ده. "شوق" به تاريخ اسلام (۴۰۸مخ، کي د امير المومنين عمر "رض" عمر (۶۳) کاله ښوولی دی چې له دې حساب به بايد د حضرت عمر "رض" زوکړه په (۵۸۴ع) کال پېښه وي. محمود شيث خطاب هم په الفاروق الفايده مخ کې د حضرت عمر "رض" د زوکړې کال ۵۸۴ع کال ښوولی دی.

شېلي نعماني (۱۹۱۴ع مړ، په الفاروق (۳۰) مخ او اکبر شاه خان نجيب ابادي (۱۹۳۸ع)، په تاريخ اسلامي کي (۲۲۶۸۱) مخ د امير المومنين حضرت عمر "رض" د زوکړې کال په باب ليکلي دي:

"د مشهورو روايتونو له مخې د حضرت امير المومنين عمر فاروق "رض" زوکړه تقريبا تر هجرت څلويښت کاله د مخه پېښه ده.

په شمسي حساب څلويښت قمري کاله په شمسي حساب تقريبا ۳۸ کال نه نيمې مياشتې کېږي دغه وروستی عدد چې د هجري سنې له لومړي کال (۶۲۲ع) څخه و باسو تقريبا (۵۸۴) پاتېږي.

دکتور حسين ابراهيم حسن په تاريخ الاسلام (۲۰۸۱۱مخ) کي د ابن اثير د اسد الغابه في معرفه الصحابه (۵۳۸۴مخ) په حواله ليکلي دي:

"حضرت امير المومنين عمر "رض" د اسلام تر پيغمبر حضرت محمد صلی الله عليه وسلم ديارلس کاله کشر و".

د حضرت محمد "ص" زوکړه پر ۵۷۱ کاله پېښه ده.

ديارلس کاله چې پر ۵۷۱زيات کړو د حضرت عمر "رض" د زوکړې کال ۵۸۴ عيسوی راوځي.

د ايران نامتو ساساني پاچا نوشيروان په ۵۳۱ع کال پاچا شوی او تر ۴۸کالو پاچاهي وروسته په ۵۷۹ع کال مړ دی.

د دغې څيړنې له مخې دا ثابتېږي چې د مسلمانانو دوهم راشد خليفه امير المومنين فاروق اعظم حضرت عمر "رض" د نو شيروان تر مرگ څلور، پنځه کاله وروسته زيږدلی دی او داسې ښکاري چې د جواهر الامارت روايت له

خانه جوړې سوې خبرې دي او په اخلاق محسني کي د هغه نقل کول له تحقيق سره بې پروايي ده.

پای ليکونه:

۱. عبيدالله بن ابو سعيد الهروي په مزارات هرات (۴۲۱۲ مخ) کي د واعظ کاشيفي د مرگ کال ۹۰۸ هـ ق ليکلی دی.
۲. ابوالغداد عماد الدين اسمعيل د مماه واکمن ۷۲۲ هـ ق مړ، پخپل تاريخ (۱۷۴۱ مخ) کي او د مصر نامتو ليکوال محمد حسين هيکل په "الفاروق عمر" کي د ابن اثير دغه ليکنه نقل کړېده.
۳. په تحفه العودم (۷۱ مخ) کي د امير المومنين حضرت عمر "رض" د وژونکي لقب بابا شجاع الدين ليکلی دی. په دغه کتاب کي د امير المومنين حضرت عمر "رض" د تپي کېدلو او شهادت ورځې سعدي بللي سوې دي.
۴. و: رحمه العلمين (۶ مخ) د علامه محمود پاشافلکي د څېړنې له مخې د حضرت محمد "ص" د زوکړې نيټه (۵۷۱ ع) کال د لومړي خور نهمه ورځ ده خو مشهوره داده چي حضرت پيغمبر "ص" د لومړي خور پر ۱۲ دنيا ته راغلی دی.
۵. وگ: تاريخ کامل ايران ۷۸- ايران باستان ۱۸۵۱ مخ او نور...

مامون که هارون؟

ايا ربنتيها هم يحيى برمكي د مامون په وختو کې مړ دی؟

حکیم ابوالمجد مجدود بن ادم سنایي غزنوي "رح" د "۵۴۵" ق په شاوخوا کې مړ په غزني کې بنځ" د پارسي ژبې له نامتو شاعرانو څخه. لوی عارف او ستر سالک و، د شعر غټ دیوان لري. حديقه الحقيقه سيرالعباد الی المعاد. کارنامه بلخ، تحریمه القلم و تجربه العلم مثنوی گانې او په نثر کې رساله اعتراض مقدمه او مکاتب دده دي. ځینې څیړونکي طریق التحقيق "چې ځینو زادالسالکین بللي دي" بهرام و بهروز، عشق نامه، عقل نامه "چې مدس رضوي د سنایي اباد په نامه په تهران کې چاپ کړېده" هم د حکیم سنایي (رح) بولي، خو په دې نسبت کې شک سته، ځینې څیړونکي خو د بهرام و بهروز مثنوي د کمال الدین بنایي هروي "په ۹۱۸ ق کال وژل سوی" د عشق نامې مثنوي د حکیم شفایي اصفهاني "۱۰۳۷ ق مړ" او طریق التحقيق د احمد حسم بن محمود نخچواني گڼي او زیاتوي چې د "بنایي" او "شفایي" په لوستلو کې له سنایي سره تصحیف پېښ سویدی.

د حکیم سنایي په مولفاتو کې د حديقه الحقيقه مثنوي "۵۳۸" ق تکمیل" ډېر شهرت او قبول لري ددغه کتاب په لسم باب کې یوه پېښه راغلې ده چې عنوان یې دی: "گفتاردر خون ناحق ریختن حکایت مامون" دا پېښه داسې بیان سوېده:

ریخت مړ خلق را بنا حق خون	چون تبه شد خلافت مامون
که کسی زان صفت ندارد یاد	کرد برال برمک ان بیداد
گشت بروی زمانه تند و درشت	یحيی بی گناه را چون کشت
پیرو عاجز ز کام دل محروم	مادری داشت یحيی مظلوم

جفت اندوه گشته از بد دهر
عیش شرین بدوشده چون زهر
باز گفتند حال مامون را
عرضه کردن حال محزون را
که دعای بدت همی گوید
ملکت را زوالی می جوید
دل او خوش کن و ز حقه بکاه
باز بخواه از عجزه عذر گناه
رفت مامون شبی ز خلق پنهان
بر کشاده بعد ز جرم زبان
در و گوهر بسی بد و بخشید
راه و سامان کار خود این دید
گفت کای ما در ان قضایی بود
چون قضا رفت، زاری توجه سود؟
بعد از این کارهای باهش کن
از دعای بدم فراموش کن
گر چه یحیی نماند و یافت گزند
من بجای اویم دل خوش دار
من بجای اویم دل خوش دار
مادر پیر داد کار بداد
گفت: که ای میرا بازده خیرم
که او را چون تویی عوض باشد
ببزرگی که امدت حاصل
چون تویی با هزار حشمت و جاه
چون وی را بگوی: بتوان کرد
این چنین لفظ چون در شهسوار
این چنین لفظ چون در شهسوار

گشت زان یک سخن خجل مامون بعد از این خود نریخت هر گز خون

د حدیقی په دغه رانقل سوی حکایت کی دوی خبری له واقعیته لری دي:

۱ د پنځم عباسي خليفه هارون الرشيد "۱۷۰-۱۹۳ هـ ق" وزير يحيى

برمکي بلخي چا نه دی وژلی. دی د نوموړي خليفه په زندان کي په خدايي مرگ

مړ دی

د نوموړي يحيى د زوى جعفر برمكي دكوسى، كرسى ابن خلكان " ابوالعباس احمد - ۶۰۸-۶۸۱" په وفیات العيان كې دخپل مشرنیکه نوموړي يحيى برمكي د مړينې په باب داسې ليكلي دي:

" د يحيى د مرگ سبب كومه بڼكاره او ټاكلې ناروغي نه وه، پله پسې غمونو او زړتيا لاس سره يو كړ، يحيى يې له منځه يووړ."

ځينو مورخانو دا هم ليكلي دي:

يحيى چې په دې پوه سو مرگ د زندان دروازې ته را رسېدلى دى، يو ليك يې خپل مشر زوى فضل (۱۹۳۵) هـ ق زندان كې مړ ته چې له ده سره بندي و وركړ چې دده تر مرگ وروسته يې خليفه هارون الرشيد ته ورسوي، ددغه ليك مهم ټكي دا وو: " قد تقدم الخصم الى موقف الفصل و مدعى عليه فى الاثر و الهاكم لا يحتاج الى بينه".

ژباړه: مدعى د فيصلې ځاى ته ولاړ مدعى عليه په پسې دى او حاكم شاهدانو ته اړ نه دى.

(۳) د يحيى برمكي مرگ ۱۹۰ هـ ق كاله محرمې په درېيمه د خليفه هارون الرشيد دخلافت په وختو كې د هارون الرشيد تر مرگ تقريباً درې نيم كاله د مخه پېښ دى. د نوموړي هارون الرشيد زوى اووم عباسي خليفه مامون الرشيد " محرم ۱۹۸ رجب ۲۱۸ هـ ق" د يحيى برمكي تر مرگ اته كاله و څو ورځې وروسته د بغداد خلافت ته رسېدلى دى، د هارون الرشيد او مامون الرشيد د خلافتونو تر مينځ د مامون د ورور امين الرشيد د خلافت دوره وه، امين الرشيد د ۱۹۸ هـ ق كال د محرمې په پنځه ويشتمه په بغداد كې وواژه سو. د خلافت دوره يې څلور كاله او اووه مياشتې او دېرويشت ورځې وې.

دا چې د حديقې په زياترو خطي او چاپي نسخو كې د برمكي وژونكى مامون الرشيد ليكلي دي دا هـ و.

هېچا يې د سهې کولو او سمولو د لاوري نه ده کړې. د نسخه لیکونکو او چاپوونکو د امانتدارۍ ډېره مننه، خو پس له دې چې څوک حدیقه الحقیقت چاپوي، بڼه به دا وي چې د مامون پر ځای هارون وليکي دا اړونه نه وزن ته تاوان پېښوي او نه قافيې ته.

هارون او مامون دواړه د "فعالان" پر وزن دي او دا دواړه نومونه چې د قافيې د کلمې په توگه راسي، د دواړو روی "ن" او ردیف "واو" دی، دواړه کلمې متحدالروی مردفه قافیه جوړوي. زما په خیال دا بې ازاره اړونه به یو خو د حدیقي روایت و حکایت واقعیت ته نژدې کړي او بل به د حکیم سنایي غوندې پیاوړي شاعر وینا څه تهذیب شوی وي، د "څه قید مې له تهذیبه سره ځکه وليکه چې ایراني ادیب پوهاند مدرس رضوي د حدیقي په پورتنی حکایت کي د یحیی برمکي مورته د هارون الرشید تگ د دوو بېلو پېښو گډون بولي، دی زیاتوي:

مامون الرشید د خپل وزیر فضل بن سهل "چي په ۲۰۲ هـ ق کال په سرخس کي وژل سوی دی".

مورته د پاتا له پاره ورغلی او هغې ته یې ویلي وو: "د فضل پر ځای اوس زه ستا روی یم".

هارون الرشید پخپله د یحیی مورته نه دی ورغلی بلکې یو خط یې هغې ته د تسلیت له پاره ورلېږلي دي چې د هغه خط جواب د یحیی مورته بلکې ددې مېرور د جعفر گونډې "عتابې" په خپل قلم ورته لیکلی دی.

ايا په آل تمغا کې آل د اولاد معنا لري؟

آل تمغا توصيفي تركيب دى. په دې تركيب کې پښتو په څېر صفت "آل" تر موصوف "تمغا" وړاندې راغلى دى، د آل او تمغا معناوې دا دي:

آل: په پښتو قاموس ۲۷/۱ مخ کې د سره (سرخ) په معنا کښلى دى، آل په دغه معنا په ظفر اللغات ۵۲ مخ پښتو ژبه ۹۷/۱ مخ او پښتو-پښتو تشریحي قاموس ۶/۱ مخ کې هم شته، د خوشحال خان (۱۰۰) هـ ق مړ په يوه بيت کې آل د سره په معنا داسې راغلي ده:

چې مې اوسکې هسې ال شوې
دواړه سترگې مې سرې لال شوې

(مرغلرې ۲۸۳-مخ)

په پورتنی بیت کې آل کلمه ارواښاد لوی استاد علامه حبیبی د مرغلرې د ۲۸۲ مخ په لمن لیک او ښاغلي یار محمد خان مغموم خټک په خوشحال فرهنگ ۲۲/۱ مخ کې په سره او سره رنگ معنا کړېده. ارواښاد استا کامل مومند په کلیات خوشحال خان خټک ۲۴۲ مخ کې پر سره او سور رنگ سربیره یو ډول شراب هم آل بللي دي، ښاغلي مغموم خټک د نوموړي خوشحال فرهنگ په دوهمه برخه کې بیا آل راوړې او د یوه ډول شرابو معنایې پر زیاته کړېده، د آل دغه معنا د سعید اشرف مازندراني په دغه پارسي بیت کې راغلي ده:

لبش گلناري از لعل بتان بوسه ساغر
جمالش چهره ای از آل شیرازی که میدانی

سلیم طهرانی د ال پر خای د شراب کلمه کار کړیده داسې:

سلیم معقند نظم خواجه حافظ باش
که نیشه بیش بود با شراب شیرازی

زما "رشاد" گمان دا دی چې د شیراز شراب به په رنگ سره وو او له دغه امله به
یې نو د آل په نامه یادول، خو زما گمان د بهار عجم دا لیکنه د باور پولې ته
رسوي:

در تمام ولایت ایران رنگی راکه از گل کاژیره میکشند آل گویند وآن مخصوص
است به شیراز که بهترین تمام ولایت ایران در شر از رنگ آل میسازند و شراب
شیراز نیز در آن شهرت دارد.

آل کلمه په نورو پارسي لغتنامه کې هم په سره او سره رنگ معنا شوېده او د سراج
الدین علیخان ارزو (۱۱۶۹ هـ ق) مړ په دې بیت کې هم دغه معنا لري:

بر سرما تیره روز ان یار شنجونی زده است
در بر او چون شفق دیدم قبای آل را

خو وارسته سیالکوتی په مصطلحات الشعرا (۲۰ مخ) د (۱۱۸۵ هـ ق) تالیف کې
راوړي دي:

پخوا آل دسور بخون په معنا و، وروستنيو د مطلق سره په معنا کار کړيدی، لکه شراب آل، چهره آل، جامه آل، گل آل او ...

په برهان قاطع، مصطلحات الشعرا او شمس اللغات کې چې آل د پاچا د مهر په معنا کښلی دی. دغو ښاغلو مولفانو د موصوف تمغا معنا له صفت آل څخه اخېستې ده، مصطلحات الشعرا مولف د " منير" د " کارستان" دا فقره په سند کې راوړې ده: برنسب نامه اهل سخن آل ميزنم.

دلته مهر چې آل موصوف دی، محذوف مقدر دی

او د شمس اللغات مولف ته دا گمان د تراري قهستاني (۷۲۰ هـ ق) مړ له دې بيته پيدا دی:

نشستند و فرمان نهادند آل

که آن است نقش خجسته بفال

پدغه بيت کې آل د هغه فرمان صفت دی چې سور مهر به پرې لگېدلی و. زمور د کابل پارسيوانان بلې يا اور ته الو وايي په دوی کې مثل دی:

" ده زمستان الو به از پلو"

په برهان قاطع کې د (۱۰۶۲ هـ ق) تاليف کې الاو الاو د هغه اور په معنا راغلی دی چې سړې لمبې ترې جگېرې د برهان قاطع حاشيه ليکونکي نامتو ايراني محقق ډاکتر معين په لمن ليک کې الاو ته د لمبې معنا کښلې ده او دا بيت يې د شاهد په توگه راوړی دی:

بر اوج گنبد گردون از آن بتابد هور

که يافت از تف قندیل مرتضی الاو

په برهان قاطع کې يې الاوه د نغري په معنا راوړې ده چې هلته اور بلېږي.
 په نعنويي ژبه (al) اور ته وايي، په کردي ژبه لمبه الاو بولي، آل په کردي کې د سره په معنا دی او آل+يون سور کېدلو ته وايي.
 د آل او الاو تر منځ پر لفظي نزديکيت سربېره معنوي اړيکې هم د مجاز په توګه سته او له لمبې او اور سره سور والی لازم دی، پټه دې نه وي چې په غياث اللغات د (۱۲۴۲ هـ ق) تاليف کې آل دا سره په معنا پارسي لغت بلل سوی دی، خو په ترکي لغت ۱/۷۶ مخ کې آل د سره معنا جغتايي ترکي لغت بللی دی او ليکلي يې دي: (په جغتايي ترکي کې د آل يوه معنا سور او سور رنگ دی، په نورو ترکي لغتنامو کې هم د آل کلمې دغه معنا خوندي ده. آل چيچک په ترکي کې د سره ګل په معنا دی په تاتاري ترکي کې هم سور آل بولي.
 د عثماني ترکي ژبې شاعر محمد عبدالباقي (۹۳۳-۱۰۰۹ هـ ق) کلمه د سره په معنا په دې بيت کې راوړېده.

اشجار باغ خرقه تجريد کير ديلو
 باد خزان چمن ده آل آلدی چناردن

ژباړه:

د بڼو د تجريد ګودرې په خان کېږده، د مني باد په چمن کې د چنار سرې پانې شکولي دي.
 د زړې ترکي ژبې په لغتنامه (۲۲ مخ) کې يې د آل لغت بله معنا سور وربښمين ټوکر کښلی دی چې يې موږ الوان بولو، البته زموږ الوان وربښمين نه دی کنډکين (نخي) ټوکر دی، پښتانه سره رنگ ته الواني رنگ هم وايي.
 نوموړي ډاکتر معين آل کلمې ته د برهان قاطع د (۲۸۳ مخ) په لمن ليک کې دا هم کښلي دي. په سنسکريت ژبه کې يې سور رنگ (arusa) باله، مار(شاد) په

سنسکریت کې دغه کلمه د سره په معناونه موندله. البته پر (aru) کلمې ور پېښ سوم چې په سنسکریت کې يې بوريا غنم رنگ ته ويل په وروستی سنسکریت ژبه کې (الی) د پېغلې يا مینې (معشوقې) په معنا له (aru) سره يې اړیکې نه ښکاري. دا ځکه چې د هندوستان په سکنيو کې غنم رنگ په ښایستو کې شمېرله کېږي، خو په ویدا کې arusa د سره رنگ په معنا سره په ځینو فرهنگونو کې دا هم لیکلی دی چې په هندي ژبه کې (آل) لورندو ته وايي لورند په پارسي ژبه کې روناس روبین او په اوسني هندي ژبه مجتبه بولي. ددغه بوټې له رېښو او ښاخو څخه سور رنگ جوړېږي، جرمني وربښم او ټوکران په رنگوي.

آل کلمه د سره په معنا روسي ژبې ته هم تللې ده. د روسي ژبې د استمولوژي په لنډ فرهنگ (۲۲) مخ کې لیکلي دي (a biu) د (alay) کلمه زړې روسي ژبې له ترکي څخه اخیستې ده او سره رنگ ته الی ویله کېدله د روسي ژبې مفصل استمولوژي فرهنگ هم دا استفاده منلې ده. روسان سور گل (مذکر) ybēmok albiu او سره غوا (مونث) alaq kapeba بولي. په روسي ژبه کې (alema) د سور کېدلو معنا لري، یوې روسي لیکوالې د خپلې روز نامې چې د ۱۹۴۱ع کال د اګست د شپږویشتمې ورځې په بیان کې راوړي دي:

ژباړه: خوونې د مني (خزان) لپاره تیارې سوي دي. په زرینو او سرو جامو يې ځانونه سینګار کړي دي. په پارسي فرهنگونو کې د آل کلمې نورې معناوې هم کښلې دي لکه:

۱- سکام د کردي ستنې.

۲- یو راز کب (ماهي) دی چې پر بدن باندې د روبي په څېر گردې سرې تپلې لري.

۳- دیوې روې (بلا) نوم دی چې وايي تازه لنگو ښخو ته راځي، د کابل پارسیوانان يې مادر آل بولي، خرافاتي ښځې وايي:

د روې مخ تک سور وي.

په عربي ژبه کې آل د اولاد او ژړی (سراب) معناوې لري.

په ترکي ژبه کې د آل بله معنا چل چم، دروه او تېرايستنه ده مصدره څخه د واخله په معنا د امر صيغه ده.

په برهان قاطع کې چې آل په ترکي ژبه کې د پاچهانو د مهر په معنا راغلی دی سهي خبره نه ده، په آل تمغا ترکیب کې يې د موصوف معنا له صفته اخېستې ده.

تمغا:

په پښتو ژبه کې هغه داغ يا نښه تغمه بولي چې د لښتې يا متروکې (غمچنې) د وهلو په اغېزه پر بدن پاته وي. زموږ د زمانې حلمي شاعر عبدالغفور لېوال جمر يانې ويلي دي:

د زېښلې سباوون پرېستو شونډو
د گلپغلو شونډې بيا تغمې، تغمې دي

د مغول پاچا اورنگزيب (۱۰۶۷-۱۱۱۸ هـ ق) د زمانې شاعر خواجه بنگين د حضرت علي (رض) په ستاينه کې ويلي دي:

دوباره به چا ژوندي ليدلی نه وي
چې خوړلې يې دده د لاس تغمه ده

دلته له تغمې څخه مراد هغه اله ده چې تغمه يې د وهلو اغېزه وي، دې ته په مرسل مجاز کې د موثريت علاقه وايي. د تغمې کلمې مقلوب تمغه ده چې اوس په پاکستان، شمالي هندوستان او سرحدي پښتو کې د نښان او بادری په معنا

کارپري. دا يې نوې معنا په زړه ترکي ژبه کې تغمه د مهر په معنا وه او (تغمه چې) هغه څوک و چې د پاچا يا امير مهر به يې ساته چې په پارسي يې مهردار بولي. په هغو ايغوري سندونو کې چې پز ۱۴۳۹ ع - ۸۲۳ ه ق کال ليکلی او په هرات کې موندل سوي دی راغلي دي:

۱ وزير ليق انگر بردی، تمغه اجاغ:
ژباړه: ده ته يې د وزارت مهر او عزت منصب ورکړ.

۲ کونی بولسبه، قلقی بولور تمغا چې:
ژباړه: که دې منصب و، مهر دار به ځينې جوړ شي.

تمغه کلمه د تمغا په ليک دود پارسي ژبې ته هم راغلې ده، صايب تبريزي ويلي دي:

داغ رسوايي خدا داده است منصور مرا
هست تمغای تجلی لاله طور مرا

ظهوري ترشيزي ۱۰۵۲ ه ق مړ ويلي دي:

جنس سر چار سوی شهرت نشود
خطی که بر آن نقطه تمغای تو نیست

د تمغا معنا ته په ځينو ملکو او ځينو وختو کې يوراز اتساع پېښ دی. نورې او نوې معناوې يې دا دي:

۱ هغه محصول چې د سوداگري په مالونو اخیستل کېده ابو طالب کلیم ۱۰۱۶ هـ ق مړ د اگري اکبر آباد په ستاينه کي ويلي دي:

خواجه نصيرالدين طوسي ۶۷۲ هـ ق مړ له وختو رواج سوی دی وايي:
د ايران د مغول پاچا غازان خان ۶۹۷-۷۰۳ هـ ق په وختو کې لېمه سوله په بنارونو کې له منځه ولاړه. د فارس پاچا شاه طهاسب صفوي ۹۳۰-۹۸۴ هـ ق تمغا محصول بېخي لغوه کړه، خو په هندوستان کې د مغول پاچا جلال الدين اکبر

۹۶۳-۱۰۱۴ هـ ق وزير ابوالفضل ناگوري ۱۰۱۱ هـ ق وژل سوی په انين اکبري ۲۳۶ مخ کې د محصول په معنا د تمغا مفهوم څه نور بنودلی دی، ده کښلي دي:
در هر ملکي جز کشت و کار از مال مردم چیزی خواهند و ان را تمغا گویند.

۲ هغه ټاپه چې د محصول تر اخیستلو وروسته به یې د سوداگر پر مال وهله دا هم یو راز مهر دی.

۳ پاچاهي فرمان، او اله هروي ويلي دي:

روز تفضل سعادات

تمغای قبول حق بطاعات

۴ هغه داغ چې د سرکاري اسانو او اوبنانو په کوناتيپو به یې واهه، سعید اشرف مازند داني ويلي دي.

برگ لاله ست که فتاده در اغوش نسیم

بر سر هر کفش داغ نشان تمغا

دا هم يوراز مهر و.

زموږ د زماني هندوستاني ليکوال سيد سلیمان ندوي په لغات جديده ۱۴۶ مخ کې ليکلي دي:

دمغه کلمه په عربي ژبه کې د مهر او نښان په معنا عربي شوې معربه کلمه ده، خو په نزهه المشاق فی تاريخ بهر والعراق کې د التمغات په بڼه د تمغا کلمې جمعه د ۶۸۸ هـ ق کال په پېښو کې داسې راغلې ده:

" علي الذين الحظائري ضامن التمغات د ۶۸۸ هـ ق کال د څلورمې خور په شلمه په بغداد کې د خيانت په گناه ووژل سو.

آل تمغا:

د مغلو په پاچاهيو کې دولتي مهر څلور ډوله و. دا ويش د هغو رنگونو له مخه سوې چې مهرونه به په رنگېدل او په فرمانونو او احکامونو لگېدل، هغه څلور ډوله تمغاگانې دا دي:

۱- آل تمغا: سور ۲- کوکه تمغا: شين مهر ۳- قره تمغا: تور مهر ۴- التون تمغا: زرین، طلايي مهر.

د روسيې نامتو محقق او ختيځ پوه بارتولد (۱۸۶۶ - ۱۹۳۰) په ترکستان نامه ۸۰۵ / ۲ مخ کې دوه رازہ تمغاگانې راوړي دي، هغه کښلي دي:

د متنونو له لوستلو څرگندېږي چې ځانانو دوه ډوله مهرونه (تمغاوي) کارولې، يوه ته يې آل تمغا وايه چې د سره مهر معنا لري او بل ته يې کوک تمغا ويله چې د شنه مهر معنا لري. په پخوانيو متنونو کې د آل تمغا اصطلاح ډېره ليدله کېږي.

معين الدين محمد زمچي اسفزاري ۹۰۲ هـ ق د روضات الجنات فی اوصاف مدينه الهرات د ۸۹۷-۸۹۹ هـ تاليف په ۲۱۵ مخ کې ليکلي دي:

جدا علي ابن اصف پناه عاليجاه قاضي شمس الدين محمد از قصبه روزن بر حسب ال تمغای سلطان محمد خدا بنده ۷۰۳-۷۱۶ هـ ق اقصی القضاة ممالک بود.

حاشیه لیکونکي سيد کاظم امام په لمن لیک کې ورته کښلي دي:

آل تمغا په مغولي ژبه سره مهر ته وايي ځکه چې آل سره او تمغا د مهر معنا لري آل تمغايو څلور کنجه مهر وچې پر پرليفونو (فرمانونو) حکمونو او لیکونو به يې په سره رنگ لگوه که به دا مهر د سرو زرو د طلا په اوبو لگېدلی و، التون تمغايي باله ځکه چې التون په ترکي ژبه سرو زرو ته وايي که به دامهر په توره سهي لگېدلی و قره تمغايي باله ځکه چې په ترکي ژبه کې قره تور ته وايي.

د حضرت محمد (ص) گور د مسلمانانو قبله نه ده او زمزم د

کوثر چينې ته نه ويل کېږي

Tikam Ramnami په هندوستان کې د ځينو مغولي شهزادگانو او شاهانو دمعاشکو په باب يو ناول کښلی دی چې **Magauls Magni feeent** نومېږي، ددې ناول سريزه ۱۹۶۸ ع کال د دسمبر ۱۶، ۲۵ قوس ۱۳۴۷ ش په فرانکفورت جرمني کې کښل سوی او کتاب يو کال وروسته پر ۱۹۶۹ ع کال د هندوستان دبمبي په چاپخانه کې چاپ سوی دی، دا ناول په پای کې يو لغتنامه هم لري چې له ۳۰۶ مخه څخه تر ۳۱۶ مخه پورې په لسو مخونو کې ځای سوېده، په دغه لغتنامه **Glossary** کې مولف د مسلمانانو د قبلې په باب داسې ليکلي دي:

Qibla:

Tred place in Madina where prophet Mohammad is buried, this word is also used for very reverend person.

ژباړه: قبله په مدينه منوره کې يو مقدس ځای دی، هلته د مسلمانانو پيغمبر محمد (ص) څښ دی، دغه لغت د ډېرو مخورو او معتبرو خلکو له پاره هم کارېږي. مسلمانان په دې پوهېږي چې **Tikam Ramnami** د دوی د قبلې په تعريف کې تېروتنې دي د ناول نا مسلمان لوستونکي هم بايد د نوموړي مولف دې تېروتنې ته ځيروي او په دې پوهېږي چې قبله عربي کلمه ده، هرې خوا ته چې د چا مخ وي د لغوي معنا له مخې يې هغه قبله ده. د پارسي ژبې نامتو شاعر صايب تبريزي (۱۰۸۰) ه ق م ويلې دي:

هر گروهی قبله ای دارند، ارباب نیاز قبله حاجت روای ما دل چاکست و بس

په اصطلاح کې کوم لورته چې مسلمانان لمونځ کوي، هغه خوا خپله قبله بولي د مسلمانانو قبله کعبه ده چې په مکه مکرمه کې واقع ده، نه په مدینه منوره کې، نوموړي صایب تبریزی ویلي دي:

هر سو مرو ای دیده که چون از حرکت ماند
رو در حرم کعبه بود قبله نامارا

برنی-یاده شوې کعبه په قران عظیم الشان کې د بیت الحرام او مسجد الحرام په نومونو یاده شوېده. د مسجد الحرام کعبې لورته په لمانځه کې مخ گرځول پر مسلمانانو باندې په دې ایت فرض سوی دی:

ژباړه: نو وگرځوئ خپل مخ د مسجد الحرام کعبې په لورې او په هر ځای کې چې اوسې، نو تاسې وگرځوئ خپل مخونه په لمانځه کې په لور د هغې کعبې.

پښتانه مفسر د کامې مراد علي صاحبزاده (ح) کښلي دي:
دغه ایت د هجرت په دوهم کال د رجب د میاشتې په وسط د دوشنبې په ورځ ماسپښین د مدینې منورې په مسجد بني سلمه کې نازل سوی دی چې اوس یې مسجد القبلین بولي.

د کعبې شریفې په باب په سراج الحج کې داسې راغلي دي:

كعبه يا بيت الله د مكې هغې مقدسې كوټې ته وايي چې حضرت ابراهيم خليل الله د خداى تعالى (ع) په حكم پخپلو لاسو جوړه كړې ده... د ټولو اهل اسلامو قبله هم هغه ده يعنې هغې ته په لمانځه كې مخ كوي او سجده كوي. مسلمانان په دغې قبلې يا (كعبې) طوافونه هم كوي.

مدينه منوره چې هلته د مسلمانانو پيغمبر حضرت محمد (ص) بنځ دي د مكې مكرمې شمال ته پرته ده، ځكه نو په مدينه منوره كې مسلمانان د جنوب لورته لمونځ كوي يعنې قبله يې د مكې لور ته ده او په مكه كې چې مسلمانان لمونځ كوي له څلورو خواوو مخ پر كعبه درېږي.

نوموړي **Tikam Ramnami** د خپل كتاب په لغتنامه **Glossary** كې د زمزم په باب داسې كښلې دي:

Zum Zum:

Sacred water of the chernal stream of Khawzor of the paradise of Mohammadans.

ژباړه: زمزم هغه مقدسې اوبه دي چې د مسلمانانو په جنت كې د كوثر له جاويداني چينې راوځي.

دلته له مولف څخه د زمزم او كوثر چينې گډې شويدي، دى په دې نه دى پوهيدلى چې د زمزم دعقيدي له مخې كوثر چينه د جنت په دروازه كې واقع ده، د واصل روښاني په ديوان كې حاجي او زمزم كلمې د مراعات النظرير په ډول داسې راغلي دي.

د گمان له زنگي زړه په سينه تور دى
حاجي هر څو سينه وللې په زمزم ده

د زمزم په باب په پښتو قصص القرآن کې داسې کښلې دي:

بي بي هاجرې (د حضرت اسماعيل مور) اووه کړتې د صفا او مروه په منځ کې منډې را منډې ووهلې... په فرمان د الله پاک جبرائيل^(ع) راغی، مقام د زمزم يې په وزر يا پښه وواهه، له هغه ځايه اوبه ښکاره سوې يا بې واسطې د وزر وهلو الله پاک د اسماعيل له قدمونو سره اوبه راوختکولې، په اووم کړتې چې دغه وخت چې بي بي هاجرې د مروه دېرې ته را رسېدلې وه چې وی کتل نو د اسماعيل^(ع) سره يې اوبه په نظر راغلی فی الحال په دغو اوبو پسې راغله. د اوبو نه گير چاپير غاړه يې وتړله، اوبه يې له بهېدلو نه بندې کړې، دوی به دا اوبه د زمزم څښلې او الله پاک په خپل قدرت سره دا اوبه د دوی د خوراک، څښاک دواړو لپاره کافي وگرځولې.

په پارسي قصص القرآن کې هم پورتنی مطلب کتې مټ راغلی دی.

په بدايع الزهور فی وقايع الدهور کې د زمزم تسميې په باب داسې کښلې دي:

اذا سمعت هاتضا يقول ارجعى انبع الله لك الما فرجعت فوجدت الما قد نبع بين اقدام اسماعيل و هو يفور ويسيع فخافت هاجرته منه فقالت زم زم يا مبارك حتى امسك عن جريانه فلذا سميت زمزم.

ژباړه: هاجرې د هاتف غږ واورېده چې ويل يې: "ستنه شه خدای ستا لپاره اوبه را وختکولې". هاجرې چې د اسماعيل د پرونې ځای ته ستنه سوله که گوري چې د حضرت اسماعيل^(ع) له پښو سره چينه پيدا سوېده، اوبه يې خوتکېږي او شاوخوا ته تیتېږي، دا و بهرېدله چې د چينې اوبه به په شگو کې ورکې شي نو يې اوبه ته وويل: زمزم يعنې ځی مه، ځی مه اوبه ددې په وينا هلته تم سولې او له دغه امله نو ددغې چينې او د هغې د اوبو نوم زمزم سو.

يو نبوي حديث هم ددې نومونې تسميې ملاتړ کوي، وايي حضرت پيغمبر (ص) ويلې دي:

رحم الله ام اسماعيل لوانها لم نقل زم زم يا مبارك فكانت زم زم علينا جاريه.

ژباړه:

خدای دې د اسماعیل پر مور ورحمېږي که دی د زمزم چينې ته زمزم نه وای ویلی، اوس به زمزم یو بهانده چینه وای.

په " بین التاریخ والاثار " نومي کتاب کې هم د زمزم بیان راغلی دی او هلته کنبلي دي:

د مکې مکرمې پخوانی نوم وادي اجر و، اسماعیل او مور یې چې ابراهیم^(ع) دغې ناوې ته راوستل د دوی د تکریم لپاره لوی خدای د زمزم چینه پیدا کړه.

په سراج الحج کې راغلي دي:

انگي د کعبې د غلاف د کعبې د دېوال سر موره ...

بیا د زمزم کوهي ته لاړ سه، قبلې طرف ته مخ کړه ودرېږه او د زمزم اوبه په مړه گېډه په درېو دمو سره بڼه طرح وڅښه او زیاتې اوبه پخپل بدن باندې واچوه.

اوس هم چې حاجیان له مکې مکرمې څخه خپلو ټاټوبو ته ستنېږي، یو څه د زمزم اوبه د سوغات په توگه تبرکاً ورسره راوړي.

John. B. Nos. پخپل کتاب Man s Religions کې د زمزم د موقعیت په باب

لیکلي دي:

د زمزم څاه د کعبې له ودانۍ څخه څو گامه لرې ده (وگ د مکې د ښار بحث)

دا و زمزم چې د کعبې (بیت الحرم) په غولي کې د کعبې او صفا تر منځ د یوې چينې نوم دی. اوس راځو د کوثر څېړنې ته:

په یوه نبوي حدیث کې راغلي دي:

" بینمانا اسیر فی الجنه اذا انا بنهر حافتاه قباب الدرالمجوف قلت ما هذا یا

جبرئیل "

ژباړه: کله چې زه په جنت کې رهي وم يوې ويالې ته ورسېدم چې پر غاړو يې د ډډو (منخ تشو) مرغلرو قبې وې. ما له جبرئيل څخه پوښتنه وکړاېه: دا څه شی دی؟ ده په جواب کې راته وويل: دا کوثر دی چې خدای (ج) تا ته در بخښلي دي، ددغې ويالې خټې خاص (سپېڅلې) مشک دي.

مولوی غياالدين رامپوري په غياث اللغات کې دا هم زياته کړېده:

د کوثر وياله خو په جنت کې ده مگر حوض کوثر تر جنت د باندې دی او د کوثر چينه له دغه حوضه را خوتکېدلې ده.

په يوه نبوي حديث کې د حوض کلمه هم راغلې ده: انا فرطکم على الحوض.

ژباړه: فرط د فا او را په زورونو په عربي ژبه کې هغه سپري ته وايي چې تر کاروان د مخه مزله ته د مسافرو د خوراک، څښاک د تيارولو لپاره لېږل کېږي، حضرت پيغمبر (ص) خپلو ملگرو صحابه ووته وويل: زه ستاسې فرط يم او په حوض د کوثر باندې به ستاسې لار څارم.

انگريز ختيځ پوه ډاکتر والتريليو په پښتو انگريزي ډکشنري کې د زمزم او کوثر معناوې داسې کښلي دي:

زمزم - Magnificent Maghull (زمزم د هاجرې شاه ده، په مکه کې).

کوثر - Name of a well in Paradise (کوثر په جنت کې د يوه شاه نوم دی).

لمن ليکونه:

۱- وگورئ د فوايد موضوع القرآن پښتو ترجمه ۱۰۸/۲ - ۱۰۹ - نمونه د کابل

چاپ ۱۳۴۸ هـ ش دوهم چاپ.

موضوع القرآن د حضرت شاه ولي الله محدث دهلوي (۱۱۱۴-۱۱۶۷ هـ ق)

د افتتاح الرحمان ترجمه القرآن اردو ترجمه ده چې د مولف دريم زوی

مولينا عبدالقادر (۱۲۳۰ هـ ق مړ) کړی او د ديوبند د دارالعلوم استادانو

شيخ الهند مولانا محمد الحسن (۸- ۱۳۳۹ هـ ق مړ) او مولانا شيراحمد

عثماني څه اضافي او حاشيې پر کښلي دي.

- ۲- وگ: تفسير يسير (پښتو) لومړی ټوک ۵۶ مخ، دهلي چاپ ۱۳۳۵ هـ ق (دوهم چاپ).
- ۳- وگ: سراج الحج دميرزا دوست محمد پښتوري تاليف ۱۷ مخ ۱۳۲۹ هـ ق (۱۹۱۱ ع)، چاپ، لاهور.
- ۴- وگ: پښتو قصص القران د روح الله تاليف ۱۱۲-۱۱۳ مخونه د پښتور چاپ او د شيخ الاسلام كتاب، ديارلسم جز.
- ۵- وگ: پارسي قصص القران د صدرالدين بلاغي تاليف ۵۴-۵۵ مخونه د ايران چاپ ۱۳۳۰ هـ ش.
- ۶- وگ: بدايع الزهور في وقايع الدهور د شيخ محمد بن احمد بن اياس الخفي تاليف ۷۱ مخ (د پاکستان چاپ).
- ۷- بين التاريخ و الاثار د عبدالقدوس الانصاري تاليف ۱۹-۲۰ مخونه د بيروت چاپ ۱۹۶۹ ع.
- ۸- وگ: په صراح- مختار الصماح- او منتهي الارب کې د کړ ماده- او په المنجد او معجم العربي الحدث کې د کوثر کلمه.
- ۹- وگ: تفسير القادري شرح صحيح البخاري ۱۰۸ / ۶ مخ- مشکوه المصابيح ۱۶۰ / ۴ مخ اشقه المعات ۴۰۴ / ۴ مخ.
- ۱۰- وگ: ځينې مفسران وايي: له انا اعطيناک الکوثر څخه دغه وياله مراد ده چې په جنت کې بهيري او ځينې بيا په دغه ايت کې راغلی کوثر په ډېر خیر سره معنا کوي (وگ، پښتو تفسير يسير ۹۲۸ / ۲ مخ).
- د فوايد موضع القران پښتو ترجمه ۱۰۳۲ / ۶- فتح الرحمان بترجمه القران ۷۲۰- تفسير يعقوب چرخي ۱۸۳ تنوير القياس عن تفسير ابن عباس ۴۶۲۰ مخ او فو...
- ۱۱- په فوايد موضع القران کې ليکلي دي: دغه حديث د تر درجه لري.
- ۱۲- تفسير القادري شرح صحيح البخاري ۱۱۲ / ۶ مخ

کاکړ که غلجي؟

مور د دیرلسمې هجري قمري سدی په نومړۍ نیمایي کې د معلومو کندهاري شاعرانو او لیکوالو په لړ کې دوه تنه شمس الدین نامي پېژنو چې مشخصات یې دا دي:

۱- د پښتو دیوان تښتن شاعر شمس الدین چې پر ۱۲۳۸ هـ ق کال یې خپل دیوان بشپړ کړ او په خاتمه کې یې دغه مطلب ته داسې اشاره کړې ده.

د هجرت کلونه څه وو؟
زر دوه سوه دېرش اته وو

دغه شمس الدین په خټه کاکړ دی، ده ویلي دي:

شمس الدین کاکړ په څه بې تمیز نه وي؟
چې بدل یې د ننگ شال کړ په شری
(چاپي دیوان ۳۱)

شمس الدین کاکړ د کندهار د کولچابات نومي کلي اوسېدونکی و، دغه کلی د کندهار د احمد شاهي ښار جنوب شرق لور ته تقریباً اته کیلو متره لیرې پروت دی، دی وايي:

شمس الدین گل دی په کندهار کې
د دښمنانو په نظر خار دی

(چاپي دیوان ۱۵۷ مخ)

یا

لکه لعل په اېرو کې وي بې قدره
هسې پروت دی شمس الدین کولچابات

(چاپي ديوان ۳۲)

د شمس الدین کاکړ ديوان په ۱۳۳۳ هـ ش کال په کابل کې پښتو ټولنې چاپ کړی او ښاغلي عزیزالله خان واصفي مقدمه پر کښلې ده، ددغه چاپي ديوان د بیتونو شمېره تر پنځسو زرو اوږي. (۱)

۲- د مسجع نثر لیکوال د څلورو پښتو مذهبي کتابونو مولف شمس الدین خان په خټه غلجی ښیي (۲) دده یو کتاب چې خلاصه المریدین نومېږي او د شمس الدین کاکړ د ديوان تر بشپړولو اتلس کاله د مخه پر ۱۳۲۰ هـ ق کال کښل سوی دی پر ۱۳۴۴ هـ ش کال د کابل پوهنتون له خوا د کابل د پوهنې مطبعه کې چاپ او خپور سو.

ژبه یې پښتو ده د عرفان او تصوف مسالې یې خپرلي دي، مقدمه یې چې په دیرلسو مخونو کې ځای سوېده د کابل پوهنتون د ادبیاتو د پوهنځي وتلي اومنلي استاد ښاغلي پوهاند میر حسین شاه کښلې ده. د دوو نسخو مقابله سمونه او اهتمام یې (اوسني ډاکتر) ښاغلی بسم الله خان څیرمن کړی دی. (۳)

په خلاصه المریدین کې مولف یو ځای کشکنخودي بللی او بل ځای یې ځان ساکن وطن کشکنخود ښوولی دی (۴).

کوشک نخود د پخواني کوشک الرخج، د کندهار او گرش "دمیرزیانو گرشک" د لارې پر سر د یوې سیمې (یا ولسوالۍ) نوم دی. کوشک نخود د کندهار د احمد شاهي ښار څخه لویدیز لورته تقریباً اویا کیلومتره واټن لري.

ښاغلی پوهاند میر حسین شاه د خلاصه المریدین په مقدمه کې ددغه کتاب مولف شمس الدین کاکړ بللی دی، په پښتانه شعرا لومړی ټوک او د شمس الدین کاکړ د ديوان په مقدمه (یا- خاتمه) کې یې هر څه معلومات چې د شمس الدین

کاکړ په باب موندلي دي هغه يې د خلاصه المریدین په مولف شمس الدين پورې تړلي دي او دې ته يې نه دی پام سوی چې د پښتنو په معمولو نسبي شجرو کې کاکړ د مرغښتو يوه پښه ده او غلجي په بېټنيو پورې نښلي. د مقدمې بله د تامل خبره داده چې نوموړې مقدمه ليکونکي ليکلي ده:

" ډېر احتمال لري چې دی (شمس الدين کاکړ) خپل وطن ته د (هندوستان له سفره) له بهرته راتگ وروسته په کشکنخود کې وفات او هلته ښخ شوی وي". مونږ وينو چې د شمس الدين کاکړ په درست ديوان کې سره ددې چې د خلاصه المریدین تر تاليف اتلس کاله وروسته بشپړ سوی دی يو وار هم د کوشک نخود د (کوشک الرخج) يادونه نه ده سوې.

- ښاغلي زلمي هېوادم ل دي برکت يوسي چې په فرهنگ زبان و ادبيات پښتو ۲۵۵ مخ کې يې د ديوان تبستن شاعر شمس الدين کاکړ او د خلاصه المریدین مولف مسجع نثر ليکونکی شمس الدين سره بېل کړي دي، خو دې تېروتنې ته يې اشاره نه ده کړې.

۱. شخونه (لمن ليک)

- ۱- وگ: پښتانه شعرا، ۳۷۰/۲ د شمس الدين کاکړ د چاپي ديوان مقدمه چې په خاتمه کې چاپ سوېده، د سراج الدين خان سعيد او مولوي صالح محمد خان هوتک تذکره الشعراء ۱۶۲، د زلي هېوادم، فرهنگ زبان و ادبيات پښتو، ۱۵۶ مخ.
- ۲- وگ: چاپي خلاصه المریدین ۷۵ مخ (دلته د غلجي پر ځای غلجين کښلی دی).
- ۳- د خلاصه المریدین يوه خطي نسخه د کابل پوهنتون او بله د پښتو ټولني په کتابتون کې خوندي وه.
- ۴- وگ: چاپي خلاصه المریدین ۵۸-۷۵ مخونه.

علی زی که غلزی؟

زه چې کوچنی وم د کهاله له مشرانو څخه به مې د "خوني نادر" او دده د خونريزو قيصې اورېدلې، دوی به ويل "خوني نادر چې په کومه ورځ یومن سترگې نه وې کښلې، په هغه شپه خوب نه ورته" په کومه ورځ چې به مې د خوني نادر قيصې اورېدلې وې په هغه شپه به په خوب کې بېریدلم، ما به گومان کاوه کومه بلا زما د سترگو د کښلو په تکل کې ده.

څه چې غټ شوم، مکتب ته ولاړم، په لیک ولوست وپوهېدم د افغانستان د وروستيو سديو تاريخ مې ولوست، هاله يوه شوم چې خوني نادر د پارس يو ظالم باچا و چې دوی يې افشار نادر بولي (۱) بيا چې د مطالعې سوم په خزانه عامره (۳۷۱ مخ) کې مې ولوستل چې:

"افشار نادر په کرمان کې يو منصبدار وگماره د وژل شويو له ککړيو (کله منار) جوړ کړي، يوه گړۍ وروسته گمارل سوي منصبدار راغی او عرض يې وکړ. نور کله منار جوړ سو، يو سر کمبود دی، افشار نادر حکم وکړ: دده سر غوڅ او کله منار به بشپړ کړی (۲).

دغه افشار يا د پښتنو په وينا خوني نادر د (۱۱۴۳ هـ ق په پای د ۱۷۳۱ ع) کې هرات تر لسو مياشتو جنگو وروسته د ابداليو (درانيو) پښتنو له لاسه ويوست، شپږ زره کوره ابدالي پښتانه يې د غني خان الکوزی او نور محمد خان علی زی تر مشرتابه لاندې د مشهد (پخوانی طوس) سيمې ته وکوچول (۳). (۱۱۵۰ هـ ق کال د لوی اختر په دوهمه ورځ د اپريل ۱۷۳۸ ع) يې په کندهار کې د هوتکو پاچاهي ړنگه کړله، کندهار ښار يې چې تر يوه کال کلا بندۍ وروسته نيولی

وکنډواله کړ او ددغه ځای پښتانه یې مشهد، ما زندان، ورامین، تهران او نیشاپور ته فرار کړل.

د افشار نادر په لښکرو کې د پښتنو یو فوج هم و چې دهغه سالار به میرافغان باله کېده، د افشار نادر د پاچاهۍ په وروستو لسو کلونو کې (غالباً تر غني خان الکوزی وروسته) نور محمد خان علی زی میرافغان و- نور محمد خان میرافغان په علی زیو کې پېزری او پېزریو کې کلی زی و، پلار یې حاجي اسمعیل خان دهرات د ابدالیو په واکمنۍ کې د لوړ اعتبار تښتن و (۴).

د غازي ستر ټولواک لوی احمد شاه بابا (ج) " ۱۱۶۰-۱۱۸۶ هـ ق خور له دغه اسماعیل خان علی زی " ابدالی " څخه وه. نوموړي نورمحمدخان میر افغان یې بتری و افشار نادر چې " ۱۱۶۰ هـ ق کال د څلورمې خور په یوولسمه شپه " " ۱۷۴۷ ع " د مشهد په شمال کې خېوشان " اوسنی فوچان " ته نژدې په فتح اباد کې د خپلو څو تنو قزلباشو منصبدارانو له خوا وواژه سو (۵).

د کندهار د نادر اباد په شېر سرخ زیارت کې د پښتانه پاچا د ټاکلو لپاره جرگه جوړه سوه او (۹) ورځې وپاییدله.

میرافغان علی زی نور محمد خان چې په دغه جرگه کې د یوه غړي په توگه گډون درلود هره شپه به یې د پښتنو د پاچاهۍ خوبونه لیدل، خو بخت یې ملا نه وتړله او د پښتنو پاچهی د احمد خان سدوزي " وروستی غازی ستر ټولواک لوی احمد شاه بابا " په برخه سوله، نور محمدخان علیزی " خونې نادر د وختو میرافغان " خو په خوله څه ونه ویل مگر په زړه کې یې د یاغي توب نقشی جوړولې، د لوی احمد شاه بابا د پاچهۍ په لومړي کال د پښین کالخوايه کرام خان بتي زی ترين او د بنوراوک کالخوايه مقصود خان بریخي د کندهار دربار تر له راتگ څخه لټه وکړله دا د نور محمدخان علي زی د یاغیتوب لپاره پلمه شوله. میاداد خان ساکزی، عبدالرحمان بارکزي، توپچي باشي او ځینو نورو ناراضو خانانو د پښین او بنوراوک له کالخوايانو سره په پټه لاس یو کړ. غوښته یې دوی د کندهار په ښار

کې د احمد شاه بابا د پاچهۍ مانۍ را گروبه کړي. احمد شاه په را خبر سو، ژر یې د بغاوت مخه ونیوله - د باغیانو سرغنه نوموړي نور محمد خان علی زی، میاداد خان ساکزی، او د دوی نور ملگري ووژل (۶) په کندهار کې (سنزري) د ابدالیو

"درانیو" علیزیو کلی دی، د نور محمد خان علیزی مړی په (سنزري) کې خاورو ته وسپارل سو، قبر یې د سنزري د ولې "ویالې" په ژۍ کې مانده ته نژدې واقع او تر اوسه مشهور دی او د نور محمد خان نیکه د قبر یا یکه خاک پر نامه یادېږي "۹"

اوس د نور محمد خان نیکه د قبر لویدیز لور ته سنزري مسجد جامع جوړه وه په دغه جامع کې د جمعو او اخترو لمونځونه هم کېږي. د هلمند په ناوه کې زیندار" زمیندار" د علیزیو عمومي ټاټوبی دی، علیزی د ابدالیو "درانیو" یوه غښتلی او مشهوره قبیله ده. د نور محمد خان نیکه کورنۍ چې دمیر افغان د کهاله په نامه یادېږي اوس د زینداور په "تله رغ" او "البلاغ" کې مېشته دي. د زینداور او زور تاریخي کالی "زور" د چارباغ په ناوه کې "تله رغ" او "البلاغ" ته نژدې واقع دی. ویل کېږي د ارواښاد عبدالروف بېنوا اخښي "دخور مېړه" حاجي نور محمد خان شهیدچي په ملحد شاهي فتور کې وژل سوی دی. د میرافغان له کهاله څخه و. زموږ د ملک "افغانستان" نامتو تاریخ پوه ارواښاد غلام محمد خان پرملي چې په خپل تخلص "غبار" شهرت لري پخپل یوه کتاب " ۴۱۸ مخ" کې چې " احمد شاه بابا" نومېږي او درې پنځوس کاله پخوا په ۱۳۲۲ هـ ش کال په کابل کې چاپ سوی دي. دغه زموږ تر بحث لاندې علی زی نور محمد خان میرافغان قبیله " غلزی" کښلې ده، خو ما له گډ لیکلي " علیزی" سره د تصحیف گمان پر کاوه او کله به مې لا چاپي تېروتنه گنله. خو د نوموړي ارواښاد ښاغلی غبار په بل کتاب کې چې افغانستان در میسر تاریخ نومېږي پر ۱۳۴۷ هـ ش ۱۹۶۷ کال په کابل کې چاپ سوی دی. دوه ځایه " په ۳۴۷-۳۵۴ مخونو کې" د غلزي پر ځای

د میرافغان نور محمد خان علی زی قبيله " غلجايي " کښلې ده، چې زما د تصحيف گمان يا د چاپي تېروتنې امکان يې له منځه يووړ.

زما خيال دا دی چې په دغه تېروتنه کې به د تاريخ سلطاني د ۱۲۱ مخ تېروتنې د ارواښاد ښاغلي غبار لار وهلې وي، زه هريان يم چې ارواښاد ښاغلي غبار ولې د تاريخ سلطاني ۱۲۲ او ۱۲۷ مخونو ته نه دی پسې وړ تېر سوی. د دغه نور محمد خان قبيله په ۱۲۲ مخ کې يو وار غلزياني او بل وار عليزايي او په ۱۲۷ مخ کې هم عليزايي کښلې ده (۱۰). په اردو ژبه کې دوه نور کتابونه هم معلوم دي چې دغه تېروتنه يې کړېده په نيرنگ افغان (۲۸) مخ کې دميرافغان نور محمد خان سره " غلجی " (۱۱) او په حیات لودي حصه دوم (۲۷) مخ کې " غلزي " کښلی دی خو د حیات لودي مولف يو مخ وروسته بيا په (۲۸) مخ کې د مير افغان نور محمد خان د پلار حاجي اسماعيل له نامه سره عليکوزي ليکي دی؟ او د دريمي حصې په پيل کې چې يې کومه صحت نامه چاپ کړېده هلته يې نورمحمد خان "غلزيي" په نورمحمد خان "عليزيي" سهې کړیدی (۱۲).

د ارواښاد ښاغلي غبار دغې تېروتنې دغو کتابونو او مقالې ته هم لار کړېده:

۱. نامه احمد شاه دراني به مصطفى ثالث (۱۹) مخ (۱۳)
۲. تاريخ سنده (اردو) ۵۳۵ مخ (۱۴)
۳. د زيري اخبار ۱۳۶۴ ش کال د قوس په اته ويستمې گڼه کې د مقالې ليکوال يوگام وړاندې اخستې او دښاغلي غبار "غلجايي" يې په سلیمار خپل تخصيص کړیدی؟

ښه به دا وای چې دغو تېروتنو دغو کتابونو ته رجوع کړی وای:

۱. په نامه عالم ارای نا دری (۶۷۶ مخ) کې کاظم خان مروی غالباً ۱۱۶۳ هـ ق کال نور محمد خان ابدالي (دراني) بللی دی. دا کتاب په ۱۹۶۲ ع کال په مسکو کې چاپ سوی دی.

- ۲ تاریخ احمد شاهي د لوی احمد شاه بابا د دربار منشي محمود الحسين جامي ددغه کتاب په لومړي ټوک ۶۶ مخ کې نور محمد خان عليزي ليکلی دی. دا کتاب پر ۱۹۸۴ کال په مسکو کې چاپ سوی دي.
- ۳ په تاريخ وقایع و سوانح افغانستان (۳۴-۳۷ مخونو) کې عليقلي خان اعتضاد السلطنه پر ۱۳۷۴ هـ ق کال نور محمد خان عليزايي ليکلی دی.
- ۴ په حیات افغاني (۱۲۸) مخ کي محمد حیات خان نور محمد خان او پلار يې حاجي اسماعيل خان دواړه " عليزايي" کښلي دي. دا کتاب پر ۱۲۸۱ ش کال په هندوستان کي چاپ شوی د پښتو ترجمې په (۲۰۸/۱ مخ) کې يې چي پر ۱۳۸۰ ش کال په کابل کي چاپ سوی دی هم عليزای راغلی دی.
- ۵ په صولت افغاني (۳۴۰ مخ) کي زر دارخان تاغر پښتانه، نور محمد خان عليزي بللی دی. دا کتاب پر ۱۲۹۸ هـ ق کال تالیف او په (۱۲۹۳) هـ ق (۱۷۸۶ ع) په کانپور کې چاپ سوی دی.
- ۶ په سراج التواريخ کي فيض محمد هزاره د نور محمد خان قبيله " عليزايي" ليکلې ده، دا کتاب پر ۱۳۳۱ کال په کابل کې چاپ سوی دی.
- ۷ د پښتنو دتاريخ په لومړي ټوک (۱۰۰-۱۰۷) مخونو کي ارواښاد قاضي عطاالله خان د نور محمد خان قبيله (علی + زی) کښلې ده، دا کتاب پر ۱۹۳۱ ع کال تالیف اوپر ۱۹۴۷ ع کال په پېښور کي چاپ سوی دی.

- ۸ Ahmad Shah Durrani د اتم فصل (۸ مخ) کي
 Prof. Gand Singh نور محمد خان Alizei کښلی
 دی. دا کتاب لومړی ځل په ۱۹۵۹ او دوهمه ځل په ۱۹۷۷
 په کوټه کي چاپ سوی دی.
- ۹ The Pathans (۲۵۳ مخ) کي سر اولف کیرو نور
 محمد خان ابدالي د (دراني) او په ابداليو کي Alizei بللی
 دی. دا کتاب پر ۱۹۶۵ کال چاپ سوی دی.
- ۱۰ په احمد شاه وارث د مجدد امپراتوري افغانستان (۵۴/۱
 مخ) کي ښاغلی عزیزالدین خان پوپلزی هم "علیزی" کښلی
 دی. دغه کتاب د افغانستان در مسیر تاریخ تر چاپ
 دیرلس کاله وروسته پر ۱۳۵۹ هـ ش کال په کابل کي چاپ
 سوی دی.

د ارواښاد ښاغلي غبار پر پله تلونکي دې يې وگوري.

لمن ليکونه

- ۱- افشار دترکمنانو يوه پښه ده. د کابل په لويديز برخه کي يو کلی هم د
 افشارپه نامه سته د افشار په نامه يو بل کلي کي د کابل ښار په جنوب
 کي دارالامان ته نژدې هم سته.
- ۲- خزانه عامره د ازادو بلگرامي (۱۲۰۰ هـ ق مړ) د ۱۱۷۶ هـ ق تالیف د
 کانپور چاپ.
- ۳- وگ: صولت افغاني ۳۴ مخ

۴- په نامه عالم ادای نادري (۱/۶۷۶ مخ) کي له دلاور خان تاييني سره په جنگ کي کنبلي دي. " فوجی که از غازيان ابدالی در رکاب عالی برد برداری نورمحمد خان ولد اسماعيل بيگ ابدالی ديوان بيگی بريک سمت ان جبال ..."

۵- د تهتهي اخوند عبدالقادر د افشار نادر د مرگ تاريخي ماده داسې ويلې

:۵۵

خوش خبر هاتف فرمود زغيب

محو شد افت نادر ز جهان

۶- د احمد شاهي دربار منشي محمود الحسين حاجي دا پېښه د لومړی کال په پيسور کي راوي ده (وگ- ۱/۵۷-۶۷ مخونه) ارواښاد غبار او ځينو مورخينو دا پېښه د احمد شاه بابا د پاچا کېدلو د دريم کال (۱۱۶۲ هـ ق) په پيسور کي راوړې ده.

ابوالنورین

که

ذوالنورین

په جنوب هندوستان کې یو ښار د میسور په نامه یادېږي په دغه ښار کې پر ۱۹۲۲ ع د ۱۳۴۰ هـ ق کال یو کتاب چاپ سوی دي چې "Coms of India" نومېږي په دغه کتاب کې مولف "ختیخ پوه J.C. Brown" د هندوستان پخوانی سکې خپرلې او د هغه تصویرونه یې کښلي دي. دغه کتاب له ۸۹ مخ په هیسته د سوري پښتنو پاچاهانو سکې راغلي دي. په دغو سکو کې د شمالي هندوستان اوسنی بنگله دیش او اوسنی پاکستان د برمیالي پاچا سلطان العادل غازي شېر شاه سوري^(ج)

"۹۴۷-۹۵۲ هـ ق" د سپینو زرو د گردې سکې "روپی" تصویر داسې نقش کړی دی. د روپی پر یوه مخ یوه هندسي مربع کې کلمه طیبه او څلورو اړخونو ته یې د مربع دضلعو او د داېرې د محیط تر منځ د څلورو راشدو خلیفه گانو "رضي الله عنهم" نومونه کښلي دي. په دغو مبارکو نومونو کې J.C Brown د مسلمانانو دریم راشد خلیفه حضرت عثمان بن عفان^(رض) (۲۴-۳۵ هـ ق) لقب غلط لوستی دی او د "ذوالنورین" پر ځای یې "ابوالنورین" لیکلی او انگریزي ژباړه یې له خپل غلط لوست سره سمه داسې کړېده:

Father of two light

ژباړه: د دوو رڼا وو پلار.

د "J.C. Brown" دغه لوست د ابوالنورين په بڼه سهي نه دی د حضرت عثمان^(رض) لقب "د رفع او نصب په حالت کي" ذوالنورين" او "جریه حالت کي" ذی النورين" دی، دا لقب ځکه ده ته ورکړ سوی دی چي د مسلمانانو د پیغمبر محمد^(ص) دوې لونیې "رقیه، گلشوم" دده په نکاح کي وې، رقیه چې مړه سوله، گلشوم یې ورکړله "۱" ذوالنورين عربي کلمه ده. دغه کلمه له څلورو مورفيمونو "Morphems" جوړه ده داسې:

- ۱- ذو: د خاوند "تبتن" او مالک په معنا.
- ۲- ال: د تعريف معنوي واحد.
- ۳- نور: د رڼا په معنا.
- ۴- اين: "ayn" د تثنيې شاوندي. "Suffix".

د ختيځ پوه "J.C. Brown" تېروتنه د "زر" په معنوي واحد کي پېښه ده ځکه نو دلته ددغه مورفيم په باب څه زيات معلومات گرانو لوستونکو ته وړاندې کوم پدې ډول:

د مفرد مذکر "Sing mase" له پاره د نصب او رفعې په حالت کي که "ذو" کارېږي لکه:

ذواليمينين: د افغانستان د طاهريانو د واکمنۍ د تاداو اېښودونکي طاهر بن حسين بن مصعب پوشنگی هروي "۲۰۷ هـ ق مړ" لقب دی وايي: ده ۱۹۵ هـ ق کال د علي بن عيسى بن همام سره په جنگ کي په دواړو لاسو تورې وهلې، عباسي خليفه مامون الرشيد "۱۹۸-۲۱۸ هـ ق" چي په خبر سو دغه لقب یې ورکړ يعنې د دوو داسې لاسو تبتن دی چې دواړه د بني لاس کار کوي.

ذواليمينين يوه نجومی اصطلاح هم ده چې په التفهيم لا وائل صناعته " ۴۸۹ مخ کي علامه ابوريحان محمد بن احمد البېروني الغزنوي " ۳۶۲- ۴۴۰ هـ ق " په کوکب دو دست درست ژباړلې ده. د ذواليمينين يوه ضد ذواليسارين دی چې نوموړی البېروني په کوکب دو دست چپ ژباړلی دی، نجومیان وايي:

ذواليمينين غالب او ذواليسارين مغلوب وي. ابو سعيد عبدالحی بن ضماک بن محمود گرديزي پخپل تاريخ زين الاخبار " ۴۴۰ هـ ق تالیف " کي د نوموړي طاهر د لقب "ذواليمينين" سبب دا نجومی اصطلاح بولي او ليکي:

طاهر چي د مامون الرشيد په حکم د عليبن عيسى بن هاماں جنگ ته ووت، فضل بن مبارک وويل: ده د وتلو په وخت کي ذواليمينين ستوري څرگندو ځکه نو دی بری مومي مامون الرشيد تر بري وروسته طاهر ته ذواليمينين لقب ورکړ. (۲)

ذوالقرنين:

په قران عظيم الشان " سوره كهف " کي دده بيان راغلی دی. ده د ياجوجو او ماجوجو په مقابل کي يو بند " سد " جوړ کړی دی، ذوالقرنين د دوو قرونو خاوند معنا لري د قرن په معنا کي اختلاف سته:

ذوالجوشن: د سيد الشهداء حضرت حسين بن علي (رض) د وژونکي شمر د پلار لقب و.

ذوالشهادتين: د خذيمه بن ثابت (رض) لقب و.

ذوالخمار: د مالک بن نويرة او عوف بن ربيع رضي الله عنهما لقب و، لغوی معنا يې د نقاب تبستن و، دوی به په جنگونو کي مخونه په نقابونو کي نغبنتي وو، فقط دوی سترگې به يې بنسکارېدلې.

ذومخمریا ذومخبر: د حبشې د پاچا نجاشي وراره و د حضرت پیغمبر (ص) خدمت یې کړی دی.

ذوالنون: د حضرت یونس^(ع) لقب و ځکه چې ده یوه اونۍ (هفته) د ماهي په نس کې ژوند کړی و، نون په عربي کې کب " ماهي " ته وايي. ذوالنون مصري په نامه یوولي هم تېر سوی دی.

ذوذابه: یوه نجومی اصطلاح ده علامه البېروني په ستاره باگیسو ترجمه کړېده ذابه په عربي ژبه کې کوچۍ ته وايي، اوس دغه ستوري د نباله دار بولي، مخوس ستوري دي. (۳)

ذوحیاتین: د دوو ژوندونو تبتن، په ژوند پېژندنه کې "Biology" کې هغه ژوي ذوحیاتین بولي چې په وچه او اوبو کې ژوند کوي لکه: چونگبڼه. ذوالفقار: د حضرت علي^(رض) ابن ابو طالب^(رض) د تورې نوم دی، وایي دغې تورې دتبع پر شا فقرې " مهرې " درلودې معنا یې ده د فقرو تبتن.

د مفرد مذکر "Sing maso" له پاره د جر په حالت کې " دی " کاریزي. د شرف الدین ابوعبدالله محمد بن سعید البوصیري " ۶۹۵ هـ ق مړ " د قصبده برده " الکواکب الدریه فی مدح خیر البریه " کې " ذی سلم " داسې راغلی دی: امن تذکر جیران بذی سلم-

ذی سلم د یوه ځای نوم دی، سلم په عربي ژبه کې د یوه اغزن بوتې نوم په ذی سلم کې دغه بوتې په دغه مطلع کې یاد سوي دي، خورا ډېر دي. ذی په جغرافیایي " Perffix " نامه کې د نسبت مخ ونډی دی په ذی قوه، ذی الاوتا د ذی لقربی ذی القعهده او ذی الحجه کې هم مخ ونډی سته.

د مفرد مونت " Sing fam " له پاره ذات " د ت په زیر " کارېږي لکه: ذات الکرسي: د چوکۍ خاونده- دایره نجومی اصطلاح ده د داسې ستورو نوم دی چې پر چوکۍ ناستې ښخې ته ورته دی.

ذات العماد: هغه ماني چي ستنې ولري

ذات البروج: د برجونو تبتن، اسمان، سما کلمه چي په عربي ژبه کي د سمان معنا لري مونته ده.

ذات الوقود: د پيلوخي "بالن" تبتن، اور، نار کلمه په عربي ژبه کي د اور په معنا مونته کلمه او نور.

ذات اللهب: د لمبو خاوند، اور.



د جمع مذکر "Plu-mase" له پاره ذوی د واو په زیر "کاروي لکه:

ذوی القری: نژدې دوستان- ذوی العقول: د عقلونو خاوندان- ذوی النسب: د نسبونو تبتن. د جمع مونث "Plu-fam" له پاره ذوات" د ت په زیر" کارېږي. د مذکرې تشنيې "Masc-dua" له پاره کارېږي. د قران عظیم الشان د طلاق د سورې په دوهم ایت کي دا کلمه داسې راغلي ده:

واشهدوا ذوی عدل منکم

ژباړه: او تاسې شاهدان نیسې" پر دغه رجوع باندې" دوه د عدل خاوندان له تاسې څخه.

لمن ليکونه

- ۱- رقيه او گلثوم يا ام گلثوم له حضرت پيمغبر (ص) څخه د مومنانو د مور حضرت خديجه الكبرى (رض) څلورم او پنځم اولاد دی.
- ۲- وگ: زين الخبار" علامه عبدالحی حبيبي" په تصحيح، تحشيه او تعليق " ۱۳۰ مخ د ايران چاپ.
- ۳- وگ: التفهيم لا وایل صناعته التنجيم ۱۶۵ مخ اوغياث اللغات.
- ۴- د قصيده بردې په منظومه پښتو ترجمه کي چي اخوند دروېزه ننگرھاري " ۹۴۰- ۱۰۲۸ هـ ق" کرېده دا مطلع داسې پښتو سوې ده:

گوندي ستا د ذی سلم باران يادېږي

ځکه اوبنکې دي له وينو

گلې وې د باران په دود ورېږي

"مخزن الاسلام"

ايا دا رښتيا ده؟

چي د ساکياموني بودا اومهاراجه اشوکا تر منځ زماني واټن
سل کاله و؟ (۱)

چيني پوه هيون خانگ د هجري سنې تر پيل (۶۲۲ ع) اتلس يا نولس کاله
پخوا د چين په Koushin نومې ښار کي زېږيدلی اوپه (۶۶۳ ع) کال
(۴۳ هـ ق) د چين Kaoc hang نومې ښار کې مړ دی.

هيون خانگ د بودايي دين لوی عالم و، ده له هندي ژبو څخه (۷۳) بودايي
متنه په چيني ژبه ژباړلي وو او د هندوستان له سفره چي چين ته ورسېده،
شل اسه يې په کتابونو بار وو. په دغو کتابونو کي (۴۰۷) ټوکه بودايي متنه
وو. ده د افغانستان او هندوستان په سفر کي له (۶۲۹ ع) (۸ هـ ق) څخه تر
(۶۴۴ ع) (۲۴ هـ ق) پورې شپاړس کاله تېر کړل.

هيون خانگ هندوستان ته د تگ په لاره کي د ختن او کاشغر له لارې د
(۶۳۰ ع) د مې په لسمه کاپيسا ته را رسېدلی او د (۶۳۰ ع) د اگست په
پنځلسمه لغمان ته، د اگست په شمله ننگرهار ته، د نومبر په لومړۍ ورځ مود
يهنډ " اوسنی هند " د (۶۳۱ ع) کال د جنورۍ په لومړۍ ورځ Udyuna
(سوات) ته تللی دی.

له هندوستان څخه د راستنېدلو په وخت کې د (۶۴۳ ع) دسمبر په (۲۵) تر
اباسين راپورې ووت. په ديهنډ (هند) کي يو مياشت و شل ورځې و اوسېده. د
(۶۴۴ ع) کال د مارچ په پنځلسمه لغمان ته ورسېد. (۶۴۴ ع) د جون پر
پنځلسمه فالانا (اوسنی بنو) ته ولاړ. له بنو څخه د پنځلس ورځو مزل وروسته
د جون پر دېرشمه اپوکان (افغان) ته ورسېد. بيا د څوکي تو " Caokiato "
يعنې اوسنی غزني او جگدو (اوسنی چغتو) له لارې (۶۴۴ ع) کال د جولای

په لومړي ورځ کاپيسا ته ورسېده، هيون په هندوستان کي د جنوبي هندوستان تر څنډو تللی دی.

د هيون خانگ ددغه اوږده سفر يون لک (سفرنامه) **G.U.K** نومېږي، چي معنا يې ده "د چين د لوېديزو ملکونو په باب يادابښتونه" دا يون ليک يې په چيني ژبه ليکلی دي.

G.U.K په څو ژبو ژباړل شوی دی. انگرېزي ژباړه يې چي سوتيل بيلي کړې ده په (۱۹۰۴ ع) کال په لندن کي چاپ سوې ده. پر **G.W.K** باندې يو کتاب چي **On the travels of Hyven chwang** نومېږي، **T. walter** ليکلی دی. **C.U.K** پښتو ترجمه چي په (۱۳۵۷ ه ش) کال په کابل کي چاپ سوې ده.

"د چينيانو يونليکونه" نومېږي او عبدالکريم محب ژباړلې ده. د چينيانو د يونليکونو د چاپي نسخې په (۲۱۱) مخ کي ليکلي دي:

"د بودا دنروانا په سلم کال اشوکا د مگده پاچا خپله واکمني پر ټولې نړۍ باندې وغځوله" (۲) په دغه اقتباس کي، چي د مهاراجه اشوکا د پاچاهۍ د عروج زمانه، د ساکياموني بودا د نروان "مرگ" په سلم کال ښودل سوی دی، د تامل وړ دي. ددې تامل سبب گرانو لوستونکيو ته داسې وړاندې کوم:

د ساکياموني (۳) مدهرتاگوتما د زېږېدنې او مړينې د کال په اړه څه اختلاف سته دی، پښتانه عالم محمد عالم خان پښي پخپل تاليف "پس منظر اسلام" (۱۳۶۸ ه ق) تاليف کي د گوتم بدھا زوکړه په (۶۲۳ م) او مرگ يې په (۵۵۶ م ق) ښودلی دی (۴) په مجموعه مضامين فارسي (۶۵) مخ کي د بودا د مرگ کال (۵۵۷ م) ليکلی دی.

جرمني عالم مکس مولر (۱۸۲۳-۹۰۰ ع) وايي:

" بودا په اتیا کلنۍ کې په (۴۷۷ ق م) کې په کوشي نگر کې مړ دی
په " سیلون" سریلینکا" کې چې د بودا کرونو لوژي خپره سوېده په هغې کې
وايي:

" د بودا مړینه په (۵۴۳ ق م) کې پېښه سوېده.

د ائینه عظمت هند (۱۰۸ مخ) په لمن لیک کې " وایو بران په حواله کښلي
دی: " د پالي پوترانبار" اوسنی پلټنه" راجا اودېشو جوړ کړی دی. راجا
اودېشو د بودا تر زېږېدلو (۲۴) کاله وروسته په (۵۱۹ ق م) کال د گلده پاچا
سوی دی. په دې حساب نور بودا د زرکړې کال په وایویران کې هم (۵۴۳ ق
م) کښلی دی.

" ایچ. جی. رالنسن" په *A concise history of the Indian people*

کې د بودا د مرگ کال (۴۸۷ ق م) ښوولی دی.

د تاریخ ادبیات پاکستان و هند په (۲۲۰۴ مخ) او د رهنمای تکسېلا په ۲۶
مخ کې د بودا د زوکړې کال ۵۶۳ ق م او د مرگ کال (۴۸۳) کال ښوولی
دی.

Edward I. Themas هم د **The life of Buddha** په (۳۷ مخ)

کې د بودا زوکړه (۵۶۳ ق م) او مرگ یې پر (۱۵۸) مخ کې په (۴۸۳ ق م)
ښوولی دی. مولوی فصیح الدین بلخي د تاریخ مگده په (۱۶ مخ) کې د برما
اوسیلون د روایتونو په سند د بودا مرگ په (۵۴۲ ق) کې ښيي، خو ځینې
روایتونه دا ښيي چې بودا په (۵۶۸ ق م) زوکړی او په (۴۸۸ ق م) کې مړ
دی.

تاسې وینئ چې په دغه ټولو اقتباسونو کې د بودا د مرگ تر ټولو وروستی
کال (۴۸۸ ق م) دی، خو تر ټولو باوري د مرگ کال یې (۴۸۳ ق م) دی.

وس به نور اشو دمهاراجا اشوکا د پاچاهۍ د عروج کال ته. د هندوستان ډېر
نامتو ستر ټولواک د مهاراجه اشوکا په (۳۰۴ ق) زوکړی او د " اشوکا اعظم"

د مولف په وينا په (۲۷۰ ق م) كال پاچاهۍ ته رسېدلى دى (۵) د اشوكا اعظم د كتاب د ليكنې له مخې چې د اشوكا پاچا كېدل په (۲۷۰ ق م) كال ښوول سوي دى. دغه كار د بودا د نروانې "مرگ" دوه سوه خوارلسم كال كېږي.

فصيح الدين بلخي په تاريخ مگده (۳۷ مخ) د بندو سارمرگ ۲۷۱ ق م ښيي او څلور كاله وروسته (۲۶۷) يې د اشوكا تاجپوشي بيان كړې ده (۶) او د اشوكا د نيکه چندرگيت موزيا د مړينې كال (۲۸۹ ق م) ښوول سوي دى، چې په دې حساب نو د اشوكا د پاچاهۍ پيل بايد تر (۲۶۶ ق م) دمخه نه وي. (۲۶۶ ق م) كال د بودا د مرگ له باوري نېټې څخه (۲۱۷) كال زماني واټن لري. د پلار تر مرگ وروسته اشوكا څلور كاله له ورونو سره په جنگ اخته و د هغو تر وژلو يا مغلوبولو وروسته دى په (۲۶۲ ق م) كال د مگده د پاچاهۍ مستقل واكمن سو چې تر دغه تاريخ (۲۶۲ ق م) پورې د بودا د مرگ زماني واټن (۲۲۱) كاله كېږي.

د اشوكا په كتيبو كې په يوه ډبر ليك "كتيبه" كې هم كښلي دي:
 "زه د بودا تر نروانا "مرگ" دوه سوه يوويشت كاله وروسته پاچاهۍ ته رسېدلى يم"

د كتيبې ددې ليكنې له مخې به غالباً د اشوكا مراد (۲۶۲ ق م) يا (۲۵۶ ق م) وي، چې لومړى تاريخ به يې د اشوكا د تاجپوشي خوارلسم كال وي او دا به هغه وخت و چې د هيون خانگ په وينا د نړۍ ډېره برخه دده تر واكمنۍ لاندې سوي وه.

پای لیکونه

- ۱- واټن: فاصله.
- ۲- نروانا Nirwana: په سنسکريت ژبه کي د نېستی " عدم " معنا
- لري، خو او نروان نيستي شوي (معدوم) ته ويل کېده. دا کلمه د بودايي دين په پيروانو کي د نجات او خلاصون په مجازي معنا کارېږي. دا ځکه چي د بودا په تعليماتو کي مرگ له گناه او ابتلا څخه د خلاصون او نجات وسيله ده.
- ۳- ساکياموني: يانې د ساکانو ملا- ساک د بودا د قبيلې نوم دی- د مهاراج اشوکا يوه ملکه، چي ساکيا له کورنۍ څخه وه، ساکيا کماري بلله کېدله، کماري د شهزادگۍ معنا لري.
- ۴- وگ: پس منظر اسلام ۵ مخ- ډهلي چاپ.
- ۵- وگ: اشوک اعظم د اله اباد پوهنتون داستاد ډاکتر سيد محمد حفيظ تاليف. د ډهلي چاپ (۱۹۴۴ ع) ۲۱ مخ.
- ۶- د هندوستان د لنډ تاريخ په (۵۱) مخ کي د بندو سارد پاچاهۍ موده (۲۵) کال ښوول سوې ده "؟" او پروفيسر مکرجي پخپل کتاب " اشوکا " کي د بندوسار مرگ په ۲۷۴ ق م کي ښوولی دی.

د لوی احمد شاه بابا د مرگ په نېټه کې اختلافونه

د افغانستان ستر ټولوک لوی احمدشاه بابا (ح) د اوسني بولدک په " توبه " کې مړ سوی او جنازه یې په شاهي ادايو، احمد شاهي کندهار ته راوړل سره په ځينو کتابونو کې د دغه خدای بخښلي ستر ټولوک د کال، میاشتې او نېټې او د پاچهۍ د مودې په باب اختلافونه یا تېروتنې لیدل کېږي چې په دې ډول دي:

الف: د کلونو اختلافونه:

منشي عبدالکریم علوي د " تاریخ احمد " په اتلسم مخ کې د لوی احمدشاه بابا (ح) د پاچهۍ موده درویشت کال دوي میاشتې او څو ورځې ښوولې ده. مگر دمرگ کال یې صحیح لیکلی دی، خو واقعیت دادی چې په قمری حساب لوی احمدشاه بابا (ح) پنځه ویشت کال- اووه میاشتې او څو ورځې پاچهۍ کړېده چې په شمسي حساب څلېرویشت کاله لو یوولس میاشتې ځنې جوړېږي. د تاریخ احمد په اردو ژباړو کې چې " واقعات دراني " نومېږي ژباړن " وارث علي سيفي " په ۵۸ مخ کې د مولف روایت کې مټ ژباړلی دی.

په " فواید الصوفیه " کې د لوی احمدشاه بابا (ح) د مړینې کال ۱۱۸۳ هـ ق لیکل سوی دی.

ایراني پوهاند مدرس رضوي د ابوالحسین محمد امین گلستان د مجمل التورایخ د تعلیماتو برخه (۴۴۸ مخ) کې د فواید الصوفیه لیکنه واقعیت ته نږدې بللې ده، خو په خپله په مجمل التورایخ کې د لوی احمدشاه بابا (ح) د مرگ نېټه ۱۱۸۵ ع کال له اکتوبر سره برابر ده.

شېر محمد گنډاپوري د " تواریخ خورشید جهان " په ۱۷۵ مخ کې د لوی احمدشاه بابا (ح) د مرگ کال ۱۱۸۴ هـ ق لیکلی دی.

عبدالحكيم خان لودي د شوکت افغاني د دريمې برخې په ۶۷ مخ کې د لوی احمدشاه بابا^(ج) د مرگ کال ۱۱۸۴ هـ ق - ۱۷۷۰ بللې او دده د پاچهۍ موده يې څلېرويشت کاله اوڅو مياشتې ليکلې ده. ډبتي حيات خان بيا د حيات افغاني د لومړي ټوک په ۱۲۶ مخ کې د لوی احمدشاه بابا^(ج) د پاچهۍ موده فقط څلېرويشت کاله ښوولې ده.

د افغانستان مورخ غلام محمد خان غبار (۱۳۵۶ هـ ش مې) د "د افغانستان در مسير تاريخ" لومړي په ۳۷۲ مخ کې د لوی احمدشاه بابا^(ج) د مړينې کال ۱۱۸۷ هـ ق او مياشت يې رجب ښوولې ده. غبار دغه نېټه په عيسوي حساب د ۱۷۷۳ د جون له مياشتې سره برابره گڼلې ده (۱).

زما په خيال غبار ددې نېټې په ليکلو کې د مانستوارت الفنسټون د جي، بي، مایسن او جي، پي فرمر پيروي کړېده. دغو درېيو ختيځپوهانو د لوی احمدشاه بابا^(ج) مرگ (۱۷۷۳ ع) کال په جون کې ښوولې دی، دا به بېخايه نه وي که ووايو چې دغه تېروتنه تر غبار تقريباً يو سل و دوولس کال پخوا ایرانی ليکوال اعتضاد السلطنه علي قلي ميرزا هم کړې ده او ده هم د تاريخ وقايع وسوانح افغانستان په ديارلسم مخ کې د لوی احمدشاه بابا^(ج) د مرگ کال ۱۱۸۷ هـ ق ليکلی دی.

په دغو يادوشويو روايتونو کې د کال يا کلونو زيات يا کم راغلي دي، خو واقعيت دادی چې لوی احمدشاه بابا^(ج) په ۱۱۸۶ هـ ق کال کې مړ سوی دي (۲).

د لوی احمدشاه بابا^(ج) در بار دمنشي محمودالحسيني زوی محمد اسماعيل "چي د احمدشاه بابا^(ج) مرگ يې په خپلو سترگو ليدلی دی" د احمدشاه بابا^(ج) په وېر نه کې داسې تاريخي ماده ويلې ده:

بادل مجروح جستم از خرد با صد فغان
 مال تاریخ وفات بادشاه نامراد
 بهر تاریخ وفاتش "جان افغان" زد رقم
 از برای درک مطلب بر سبیل اختصار
 باز گفتم من به او تاریخ بهتر این بگو
 تا نماند بر دلم زین رهگذر مطلق غبار
 گفتم در گوشم "ز ایزاد شاهی فردوس یافت"
 زانکه با او لطف دارد دایما پروردگار

له دغو دواړو تاريخي مادو "جان افغان" او د زایزد شاهی فردوس یافت" خڅه راوځي. خدایداد خان ترين "تاریخ سند" په ۱۳۴ مخ کي د لوی احمد شاه بابا د مرگ تاریخي ماده داسې راوړې ده.

ز دنیا دون شاه رحلت نمود ۱۱۸۶.

د لوی احمد شاه بابا د دربار یو بل شاعر منشي عبدالهادي لاري موسوي چې "عشرت" یې تخلص و، د لوی احمد شاه بابا په وېرته کي داسې ویلي دي:

شاهی که تمام عمر از فضل الهی
 بر خواهش او چرخ مخالف گردید
 تیغش چو شعاع شمس بر فرق عدد
 از روز خروج تا بقرنی تائید
 ناگاه ندای ارجعی پیک اجل
 در داد به گوش هوش ان شاه سعید

لبیک اجابت بر زبان جاری کرد
 بر داعی حق بطوع بی گفت و شنید
 زین تعزیه آسمان با فرو شکوه
 از بارگران درد و اندوه حمید
 با چهره زرد از غم شاه جهان
 لرزنده بر افلاک بر آمد خورشید
 بر روی خلائق ز غم و درد و الم
 خوناب سر شک همچو سیلاب دوید
 از بهر و فات شاه "عشرت" می جست
 تاریخ نکو از فرد با تائید
 از لطف به من کرد جوابی که بگو
 "فردوس ز مقدمش مزین گردید"

(۱۱۸۶)

په کندهار کي د لوی احمد شاه بابا د زیارت گمبته چي په ۱۱۹۰ هـ ق کال
 کي یې ودانۍ بشپړه سوې ده، پردېوالو یې په جلي قلم دا څلور بیتونه لیکلي
 دي:

شاه والا جاه احمد شاه درانی که بود
 در قوانین امور سلطنت کبری منش
 از نهیب قهرمان سطوش در عهد او
 شیر اهورا به شیر خویش دا دی پرورش
 میرسد از هر طرف در گوش بدخواهان او
 از زبان خنجرش هر دم هزاران سرزنش
 چون روان شد جانب دار البقا تاریخ بود
 سال هجری یک هزار و یک صد و هشتاد و شش

ب: د میاشتو او ورځو اختلاف:

په ځینو کتابونو کې د لوی احمد شاه بابا د مړینې کال سم کښل سوی دی، خو د میاشتو او ورځو تېروتنې پکې سته لکه:

د کندهار اوسېدونکي سلطان محمد بارکزي چې تخلص یې "خالص" و، د خپل کتاب "تاریخ سلطاني" په ۱۴۷ مخ کې د لوی احمد شاه بابا د مړینې نېټه "شب جمعه ۲۰ رجب یکهزارویکصدو هشتادوشش هجری قمری" لیکلې ده.

فیض محمد هزاره مخلص په کاتب، د سراج التواریخ د لومړۍ ټوک په نهمه ویستم مخ کې د لوی احمد شاه بابا د مرگ نېټه له تاریخ سلطاني څخه کټ مټ نقل کړېده.

هندوستانی پوهاند ډاکتر گنډاسنگ **Durani Ahmad Shah** د پنځه ویستم فصل په پای کې د لوی احمد شاه بابا د مرگ نېټه د ۱۱۸۶ هـ ق کال د رجب د میاشتې شمله بللې او د ۱۱۷۲ ع کال د دسمبر له درویشتمې سره یې ذکر شوې، هجري نېټه برابره ښوولې ده او دا یې هم زیاته کړېده چې ما د لوی احمد شاه بابا د مرگ نېټه له تاریخ السلطاني او سراج التواریخ څخه را اخیستې و.

میر محمد صدیق فرهنگ د "افغانستان درپنځ قرن اخیر" په ۹۲ مخ کې د لوی احمد شاه بابا مرگ په عیسوي حساب د ۱۷۷۲ ع کال د اکتوبر درویشتمه او په هجري قمری حساب یې د ۱۱۸۶ کال د رجب د میاشتې څلېرویشتمه لیکلې ده او خپل ماخذ یې نه دی ښوولی.

حامد علمي هم د "روز شماری وقایع افغانستان په پنځم مخ کې د لوی احمد شاه بابا د مرگ نېټه ۲۳ اکتوبر ۱۷۷۲ لیکلې ده.

نبي مصداق په خپل کتاب (Ahmad Shah Durni) کي د لوی احمد شاه بابا د مرگ نېټه د ۱۷۷۲ ع کال د اپرېل ۱۴ بنسټي ده چي د ۱۱۸۶ هـ ق د محرمې له ۱۷ سره برابرېږي.

د لوی احمد شاه بابا د مرگ په اړه دا بيان سوي روايتونه ځکه سم نه دي چي:
د لوی احمد شاه بابا د دربار د منشي محمود الحسيني ليکنه هغه ردوي، منشي محمود الحسيني چي د لوی احمد شاه بابا پر جنازه حاضر و، د خپل کتاب "تاريخ احمد شاهي" په دويم ټوک کي د لوی احمد شاه بابا د پاچهۍ د شپږويشتم کال په بحث کي د لوی احمد شاه بابا مرگ د ۱۱۸۶ هـ ق کال د لومړۍ خور پر دويمه چي د پنجشنبې ورځ وه، بنسټي دی، او دا يې هم زياته کړې ده چي دغه کال ترکانو د زماني وېش له مخې "لوئيل" وو.
د نوموړي منشي محمود الحسيني زوی محمد اسماعيل د لوی احمد شاه بابا د مرگ تاريخ داسې نظم کړی دی.

روز پنجشنبی بتاریخ دوم ز اول ربیع
وقت ظهر و سال لوئیل اخر فصل بهار
کرد رحلت در هزارویکصد و هشتاد و شش
سال تاریخ وفات از سال هجری کن شمار

۱۱۸۶ هـ ق کال د لومړۍ خور دويمه ورځ د ۱۷۷۲ ع کال د جون له ۳ سر برابرېږي. پوهاند گنډاسنگ په (Ahmad Shah Durani) کي ليکلي دي: په عمده التوايخ کي د لوی احمد شاه بابا د مرگ نېټه ۱۱۸۶ هـ ق کال د لومړۍ خور د مياشتې دويمه ليکلې ده، چي د ۱۷۷۲ ع کال د جون له لسمې سره برابرېږي. په پای کي هغه تاريخي مادې راوړم چي ما "رشاد" د لوی احمد شاه بابا د مرگ په باب ويلي دي:

-۱

د پښتون د کالبوت ساوې احمد شاه
ستا په مرگ مې زړه زخمي سو، ائینه گرگ سوه
مفتیان د عدل و عقل پسې گرځي
" هدايه" د تاريخ ورکه ستا په مرگ سوه

حل يې:

د تخرجي عمل - " ورکه" د تخرجي " نفې" قرينه ده
تاريخ = ۲۲۱۱ - هدايه = ۲۵ = ۱۱۸۶

-۲


" دم" يې ورکړ عزرائيل ته
ځي جنت ته احمدشاه

حل يې:

د تخرجي عمل - " ورکړ" د تخرجي " نفې" قرينه ده
ځي جنت ته احمدشاه = ۱۲۳۰ - دم = ۴۴ = ۱۱۸۶

پای لیکونه

- ۱- ۱۱۸۶ هـ ق کال د رجب د میاشتي لومړۍ ورځ د ۱۷۷۲ ع کال د
دسمبر له اتلسمې سره برابره ده. د غبار په " افغانستان در مسیر تاریخ"
کي د قمری هجري او عیسوي نېټو معادله هم سمه نه ده.
- ۲- وگ: تاریخ احمد شاهي- د منشي محمود الحسيني تالیف، ۱۲۷۷ د
مسکو چاپ.



د هېواد او سيمې لوی عالم، خپرونکی، شاعر، ژبپوه او تاريخپوه
استاد اکاډميسن پوهاند عبدالشکور رشاد

Download from: aghalibrary.com